

മി. സ്പീക്കർ: ഓർഡർ..... ഓർഡർ..... ചോദ്യം നമ്പർ *61

നാട്ടാനകളുടെ സംരക്ഷണം

(*61) ശ്രീ. പി. സി. ജോർജ്ജ്: താഴെ കാണുന്ന ചോദ്യങ്ങൾക്ക് വനവും മൃഗസംരക്ഷണവും മൃഗശാലകളും വകുപ്പുമന്ത്രി സദയം മറുപടി നൽകുമോ:

(എ) നാട്ടാനകളുടെ സംരക്ഷണത്തിനും പരിപാലനത്തിനുമായി എന്തൊക്കെ പദ്ധതികളാണ് നിലവിലുള്ളത് എന്ന് വ്യക്തമാക്കാമോ;

(ബി) സംസ്ഥാനത്ത് നാട്ടാനകളുടെ സെൻസസ് എടുത്തിട്ടുണ്ടോ; എങ്കിൽ ജില്ല തിരിച്ചുള്ള കണക്ക് ലഭ്യമാക്കാമോ;

(സി) നാട്ടാനകളുടെ സംരക്ഷണത്തിനായി പാപ്പാന്മാർക്ക് സർക്കാർ എന്തൊക്കെ പരിശീലനങ്ങളാണ് നടപ്പിലാക്കിയിരിക്കുന്നത് എന്ന് വിശദമാക്കാമോ?

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു):

സർ,

(എ) 1972-ലെ വന്യജീവി (സംരക്ഷണ) നിയമത്തിലെ ഷെഡ്യൂൾ 1-ൽ വരുന്ന വന്യജീവിയാണ് നാട്ടാന. നാട്ടാനകളുടെ സംരക്ഷണവും പരിപാലനവും നിർവ്വഹിക്കുന്നത് ഈ നിയമത്തിലെ വിവിധ വകുപ്പുകൾ കൂടാതെ 2012-ൽ

നിലവിൽ വന്ന നാട്ടാന പരിപാലന ചട്ടങ്ങളും അനുസരിച്ചാണ്. നാട്ടാനകളുടെ പാർപ്പിട സൗകര്യം, ആനകളുടെ സംരക്ഷണവും ശുശ്രൂഷയും, ജോലി വ്യവസ്ഥകൾ, ഉടമസ്ഥരുടെ കടമകളും ഉത്തരവാദിത്തങ്ങളും, ആനയെ വാഹനത്തിൽ കൊണ്ടുപോകുന്ന വിധം എന്നിവയെല്ലാം സംബന്ധിച്ചുള്ള വ്യവസ്ഥകൾ ഈ ചട്ടങ്ങളിൽ ഉൾക്കൊള്ളിച്ചിട്ടുണ്ട്. ആനയ്ക്ക് നൽകേണ്ട ഭക്ഷണം, അതിന്റെ അളവ്, ആനകളെ പൊതുപരിപാടികളിലും ഉത്സവങ്ങളിലും പങ്കെടുപ്പിക്കുന്നത് സംബന്ധിച്ച്, നാട്ടാനകളെ പൊതുപരിപാടിയിൽ പങ്കെടുപ്പിക്കുമ്പോൾ പാലിക്കേണ്ട കാര്യങ്ങൾ തുടങ്ങിയവയും ചട്ടങ്ങളിൽ പ്രതിപാദിച്ചിട്ടുണ്ട്. മേൽ വ്യവസ്ഥകൾ പാലിക്കപ്പെടുന്നുണ്ടെന്ന് ഉറപ്പാക്കേണ്ട നിയമപരമായ ബാധ്യത വനം വകുപ്പിനുണ്ട്.

നാട്ടാനകളുടെ സംരക്ഷണത്തിനും പരിപാലനത്തിനുമായി സംസ്ഥാന വനം വകുപ്പ് നടപ്പിലാക്കിവരുന്ന പദ്ധതികൾ/നടപടികൾ അനുബന്ധമായി ചേർക്കുന്നു.+

(ബി) ബഹുമാനപ്പെട്ട സുപ്രീംകോടതിയുടെ നിർദ്ദേശാനുസരണം സംസ്ഥാനത്തെ നാട്ടാനകളുടെ ജില്ല തിരിച്ചുള്ള സെൻസസ് 29-11-2018-ന്

+ അനുബന്ധമായി ചേർത്തിരിക്കുന്നു.

പൂർത്തിയായിട്ടുണ്ട്. ജില്ല തിരിച്ചുള്ള വിവരം ചുവടെ ചേർക്കുന്നു.

ജില്ല	എണ്ണം	സെൻസസ് തീയതിക്കുശേഷം ചരിഞ്ഞ ആനകളുടെ എണ്ണം
തിരുവനന്തപുരം	48	4
കൊല്ലം	61	2
കോട്ടയം	64	0
പത്തനംതിട്ട	25	1
ആലപ്പുഴ	20	0
എറണാകുളം	23	2
ഇടുക്കി	48	1
തൃശ്ശൂർ	145	1
പാലക്കാട്	55	2
കോഴിക്കോട്	12	1
കണ്ണൂർ	3	0
മലപ്പുറം	7	0
വയനാട്	10	0
കാസർഗോഡ്	0	0
ആകെ	521	14

സെൻസസ് തീയതിക്കുശേഷം നാളിതുവരെ 14 നാട്ടാനകൾ

ചരിഞ്ഞിട്ടുണ്ട്. നിലവിൽ സംസ്ഥാനത്ത് 507 നാട്ടാനകൾ ഉണ്ട്.

(സി) നാട്ടാനകളുടെ സംരക്ഷണത്തിനായി കേരള വനം വകുപ്പ് പാപ്പാന്മാർക്കായി 5 ദിവസത്തെ പരിശീലന പരിപാടി നടത്തിവരുന്നു. ഈ പരിശീലനത്തിൽ ആനകളുടെ ജീവശാസ്ത്രം, ജീവിതശൈലി സംബന്ധമായ വിഷയങ്ങൾ, നാട്ടാന പരിപാലനം, ആരോഗ്യ പരിപാലനം, ആനകളുടെ സ്വഭാവ രീതികൾ തുടങ്ങിയ വിഷയങ്ങൾ ഉൾപ്പെടുത്തിയിട്ടുണ്ട്. വിജയകരമായി പരിശീലനം പൂർത്തിയാക്കിയവർക്ക് ഫോട്ടോ പതിച്ച സർട്ടിഫിക്കറ്റ് നൽകുന്നുണ്ട്. തൃശ്ശൂർ, കൊല്ലം, പാലക്കാട്, എറണാകുളം എന്നീ ജില്ലകളിലായി 189 ആനപ്പാപ്പാന്മാർക്ക് നാളിതുവരെ പരിശീലനം നൽകിയിട്ടുണ്ട്.

ശ്രീ. പി. സി. ജോർജ്ജ്: സർ, ആന മലയാളികളുടെ ഒരു വികാരമാണ്. സ്വാഭാവികമായി നമ്മുടെ ക്ഷേത്രങ്ങളിൽ ഉത്സവങ്ങൾ നടക്കണമെങ്കിൽ ആനയെ ആവശ്യമാണ്. 2012 വരെ നിയമങ്ങളൊന്നും ഇല്ലാതിരുന്ന കാലത്ത് വളരെ സുന്ദരമായി ആനകളെ വളർത്തിയിരുന്നു, ആന നല്ലതുപോലെ ജീവിച്ചിരുന്നു, ഒരു കുഴപ്പവുമുണ്ടായിരുന്നില്ല. പിന്നീട് വനം വകുപ്പ് ഈയിനം നിബന്ധനകൾ കൊണ്ടുവന്നു, ആവശ്യമില്ലാത്ത പരിശോധനയായി. നിയമം കാരണം മനുഷ്യന് ജീവിക്കാൻ പറ്റുന്നില്ല. ഇപ്പോൾ ആനകൾക്കും ജീവിക്കാൻ

പറ്റില്ല എന്നായിട്ടുണ്ട്. എന്തൊരു പ്രധാനപ്പെട്ട ചോദ്യം, നാട്ടാന പരിപാലന ചട്ടങ്ങൾ 2012 നിലവിൽ വന്നു. ഇപ്പോൾ 2019 ആയി. ഈ ചട്ടങ്ങളിൽ പറയുന്ന കാര്യങ്ങൾ നിയമമനുസരിച്ച് ഈ ഗവൺമെന്റ് ഉണ്ടാക്കിയിട്ടുള്ളതാണ്. നമ്മൾ അത് പാലിക്കാൻ ബാധ്യസ്ഥരാണ്. ആ ചട്ടങ്ങൾക്ക് വിരുദ്ധമായി ചട്ടങ്ങളിൽ പറയാത്ത കാര്യങ്ങൾ നടപ്പാക്കണമെന്ന് ഫോറസ്റ്റ് ഉദ്യോഗസ്ഥർ ആന ഉടമകളെ നിർബന്ധിക്കുന്നത് ശരിയാണോ; ആ ഉദ്യോഗസ്ഥരെ നിലയ്ക്ക് നിർത്താൻ അങ്ങ് തയ്യാറാകുമോ, അങ്ങനെ നിർബന്ധിക്കുന്ന സംവിധാനം നിർത്താനുള്ള നടപടി സ്വീകരിക്കുവാൻ ഗവൺമെന്റ് തയ്യാറാകുമോ ?

ശ്രീ. കെ. രാജു: സർ, ആന പരിപാലന ചട്ടം - 2003 ഭേദഗതി വരുത്തി ഇപ്പോൾ ആന പരിപാലന ചട്ടം - 2012 അനുസരിച്ചാണ് നാട്ടാനകളുടെ പരിപാലനവും സംരക്ഷണവും, നാട്ടാനകളെ ഉത്സവത്തിന് എഴുന്നള്ളിക്കുന്നതും മറ്റുമായ കാര്യങ്ങൾ എന്നിവ നിയന്ത്രിക്കുന്നതിനുവേണ്ടിയുള്ള നടപടികൾ വനം വകുപ്പ് സ്വീകരിക്കുന്നത്. ആ നിയമാനുസരണം ഈ നടപടികളെല്ലാം സ്വീകരിക്കുന്നതിന് വനം വകുപ്പ് നിർബന്ധിതമാണ്. ഈ ചട്ടങ്ങൾ കൂടാതെ കാലാകാലങ്ങളിൽ ബഹുമാനപ്പെട്ട ഹൈക്കോടതിയും സുപ്രീംകോടതിയും ചില

മാർഗ്ഗനിർദ്ദേശങ്ങൾ പുറപ്പെടുവിച്ചിട്ടുണ്ട്. ബഹുമാനപ്പെട്ട സുപ്രീംകോടതിയുടെ മാർഗ്ഗനിർദ്ദേശമനുസരിച്ചാണ് ഇപ്പോൾ ആനകളുടെ സെൻസസ് വരെ എടുത്തത്. ഉത്സവങ്ങളുമായി ബന്ധപ്പെട്ട്, സുപ്രീംകോടതി നിർദ്ദേശമനുസരിച്ച്, ആനകളെ എഴുന്നള്ളിക്കാൻ ഉദ്ദേശിക്കുന്ന ക്ഷേത്രങ്ങൾ അല്ലെങ്കിൽ ക്ഷേത്രങ്ങളുമായി ബന്ധപ്പെട്ടവർ ആ ക്ഷേത്രങ്ങൾ ഏതെല്ലാമെന്ന് മുൻകൂട്ടി രജിസ്റ്റർ ചെയ്യണം. അത് ബഹുമാനപ്പെട്ട സുപ്രീംകോടതി നിർദ്ദേശിച്ച കാര്യമാണ്, ആന പരിപാലന ചട്ടത്തിൽ പറയുന്ന കാര്യമല്ല. സുപ്രീംകോടതിയുടെ നിർദ്ദേശങ്ങളും അംഗീകരിക്കാനുള്ള ബാധ്യത നമുക്കുണ്ട്. വനം വകുപ്പ് ആ നിർദ്ദേശങ്ങളും നടപ്പിലാക്കുന്നതിനാവശ്യമായ നടപടികൾ സ്വീകരിക്കുന്നുണ്ട്. നിയമാനുസൃതമല്ലാതെയുള്ള ഒരു നടപടിയും വനം വകുപ്പ് സ്വീകരിക്കാറില്ല. വനം വകുപ്പ് ഉദ്യോഗസ്ഥന്മാർ ആനകളെ പീഡിപ്പിക്കുന്നുവെന്ന നിലയിലാണ് ബഹുമാനപ്പെട്ട അംഗം പറഞ്ഞത്. തിരിച്ചാണ് സംഗതി. പലപ്പോഴും ആനകളെ പീഡിപ്പിക്കുന്നുവെന്ന നിലയിലുള്ള നിരവധി പരാതികൾ വരാറുണ്ട്. ആനകളെ പീഡനത്തിൽ നിന്ന് രക്ഷിക്കുന്നതിനാവശ്യമായിട്ടാണ് പ്രസ്തുത ആന പരിപാലന ചട്ടവും മറ്റും ഉണ്ടാക്കിയിരിക്കുന്നത്. അതനുസരിച്ചുള്ള നടപടികളാണ് വനം വകുപ്പ്

സ്വീകരിക്കുന്നത്.

ശ്രീ. പി. സി. ജോർജ്ജ് സർ, ബഹുമാനപ്പെട്ട വകുപ്പുമന്ത്രി പറഞ്ഞ ഉത്തരമനുസരിച്ച് ബഹുമാനപ്പെട്ട സുപ്രീംകോടതിയുടെ നിർദ്ദേശമെന്ന് പറഞ്ഞു. അത് അങ്ങ് ഒന്നുകൂടി പരിശോധിക്കണമെന്ന് ഒരു അപേക്ഷയുണ്ട്. കാരണം, സുപ്രീംകോടതിയിൽ കേസ് നടക്കുകയാണ്. സുപ്രീംകോടതിയിൽ 743/2014-ാം നമ്പരായി Wildlife Rescue and Rehabilitation Centre and Others v/s Union of India and Others എന്നൊരു റിട്ട് ഹർജി ഉണ്ട്. ഞാൻ അത് നോക്കിയിരുന്നു. ആ കേസിൽ നിലവിലുള്ള അവസ്ഥ തുടരാൻ ബഹുമാനപ്പെട്ട സുപ്രീംകോടതി ഇടക്കാല ഉത്തരവ് പാസ്സാക്കിയിട്ടുണ്ട്. നിലവിലുള്ള നിലപാട് എന്താണോ അത് തുടരാനാണ് പറഞ്ഞിരിക്കുന്നത്. പക്ഷേ, ഇപ്പോൾ ആ കേസിൽ ആനപ്രേമികളും വിവിധ സംസ്ഥാനങ്ങളിലെ ആന ഉടമകളും എല്ലാ സംസ്ഥാനങ്ങളിലെയും ചീഫ് സെക്രട്ടറിമാരും വനം വകുപ്പും കക്ഷി ചേർന്നിട്ടുണ്ട്. ടി കേസ് ബഹുമാനപ്പെട്ട സുപ്രീംകോടതിയുടെ ഡിവിഷൻ ബഞ്ചിന് മുമ്പാകെ പരിഗണനയിലിരിക്കുകയാണ്. ബഹുമാനപ്പെട്ട സുപ്രീംകോടതി പുറപ്പെടുവിച്ച ഉത്തരവ് നിലവിലിരിക്കെ എന്തുകൊണ്ടാണ് കേരള വനം വകുപ്പ് ഉദ്യോഗസ്ഥർ ടി വിഷയവുമായി ബന്ധപ്പെട്ട നോട്ടീസുകളും

നിർദ്ദേശങ്ങളും ആന ഉടമകൾക്ക് നൽകുന്നത് എന്ന് എനിക്ക് മനസ്സിലാകുന്നില്ല. ഇത് കോടതിയലക്ഷ്യമാണ്. കോടതിയുടെ സ്റ്റേ നിലനിൽക്കുമ്പോൾ, സുപ്രീംകോടതിയിൽ കേസ് പെൻഡിംഗിൽ നിൽക്കുമ്പോൾ എന്ത് കാര്യത്തിനാണ് കേരളത്തിലെ ഫോറസ്റ്റ് ഉദ്യോഗസ്ഥന്മാർ ഈ പണി ചെയ്യുന്നത്? കോടതി പറയട്ടെ, കേൾക്കാൻ ഇവിടെ തയ്യാറാണ്. വനത്തിലാണെങ്കിൽ ഒരു ആന ഒരു ദിവസം 65-75 കി.മീ. വരെ നടക്കുന്നുണ്ട്. ഇവിടെ ആനയെ നടത്തരുതെന്നാണ് പറയുന്നത്. നടന്നില്ലെങ്കിലും ആനയ്ക്ക് കുഴപ്പമാണ്, ആനയുടെ ജീവിതം ദുരിതത്തിലാവും. അതുകൊണ്ട് ഈവക കാര്യങ്ങൾ വിശദമായി പഠിച്ച് ഒരു റിപ്പോർട്ട് തയ്യാറാക്കാൻ, ഏതെങ്കിലും മാനുവലായ ഉദ്യോഗസ്ഥന്മാരെയോ ഐ.എ.എസ്. ഉദ്യോഗസ്ഥന്മാരെയോ വച്ച് ഒരു കമ്മിറ്റി രൂപീകരിച്ച് ഒരു പഠനം നടത്താൻ അങ്ങ് തയ്യാറാകുമോ?

ശ്രീ. കെ. രാജു: സർ, ബഹുമാനപ്പെട്ട സുപ്രീംകോടതിയുടെ 18-08-2015-

ലെ റിട്ട് പെറ്റിഷൻ നം.43/2014 ഉത്തരവ് പ്രകാരം നാട്ടാനകൾ പങ്കെടുക്കുന്ന ഉത്സവങ്ങളുടെ സുഗമമായ നടത്തിപ്പിനും ഉത്സവങ്ങളിൽ പങ്കെടുക്കുന്ന നാട്ടാനകൾക്ക് നേരിടേണ്ടിവരുന്ന പീഡനം ഒഴിവാക്കുന്നതിനും നാട്ടാനകളെ

പങ്കെടുപ്പിച്ച് ഉത്സവം നടത്തുന്ന ക്ഷേത്രങ്ങളും ദേവസ്വങ്ങളും ടി ഉത്തരവ് തീയതി മുതൽ ആറ് ആഴ്ചയ്ക്കകം ജില്ലാ കമ്മിറ്റിയിൽ രജിസ്റ്റർ ചെയ്യാൻ നിർദ്ദേശിക്കുകയുണ്ടായി. ബഹുമാനപ്പെട്ട മെമ്പർ ചൂണ്ടിക്കാണിച്ചതുപോലെ കേസ് പെൻഡിംഗ് ആയി ഫൈനൽ ഡിസിഷൻ വന്നില്ലെങ്കിൽപ്പോലും ഹൈക്കോടതിയുടെ ഇടക്കാല നിർദ്ദേശങ്ങൾ, ഈ കേസിൽത്തന്നെ അത്തരം നിർദ്ദേശങ്ങളനുസരിച്ചാണ് രജിസ്ട്രേഷനും മറ്റും നിർബന്ധമാക്കിക്കൊണ്ടുള്ള നടപടി വനം വകുപ്പ് സ്വീകരിച്ചത്. അത് ഹൈക്കോടതിയുടെ മാർഗ്ഗനിർദ്ദേശമനുസരിച്ച് തന്നെയാണ്. ആ മാർഗ്ഗനിർദ്ദേശങ്ങൾക്കനുസരിച്ചുള്ള നടപടികൾ സ്വീകരിക്കുമ്പോൾ സ്വാഭാവികമായും ആന ഉടമകൾക്ക് ചില പരാതികൾ ഉണ്ടായിരുന്നു. അവർ നിവേദനങ്ങൾ തന്നതിന്റെ അടിസ്ഥാനത്തിൽ ചർച്ച ചെയ്തു. ആന ഉടമകളും ഈ കേസിൽ എതിർ കക്ഷിയായി ചേർന്നിട്ടുണ്ട്. കക്ഷി ചേർന്നിട്ടുള്ള അവർക്ക് രജിസ്ട്രേഷൻ സമയം നീട്ടിക്കിട്ടണമെങ്കിൽ..... ആ ടൈം ഫിക്സ് ചെയ്തതും ഇന്ന തീയതിക്കകം ഈ രജിസ്ട്രേഷൻ നടത്തണമെന്നുള്ള ടൈം സ്ലിപ്പലേറ്റ് ചെയ്തതും ബഹുമാനപ്പെട്ട സുപ്രീംകോടതി തന്നെയാണ്. അതുകൊണ്ട് നമുക്ക് അത് മാറ്റാൻ പറ്റില്ല. ന്യായമായ എന്തെങ്കിലും ഗ്രീവൻസ് ഉണ്ടെങ്കിൽ കക്ഷിയാണ്

എന്നുള്ളതുകൊണ്ട് കോടതിയിൽ ആന ഉടമകൾക്കോ ബന്ധപ്പെട്ട ആളുകൾക്കോ ആവശ്യമായ പരാതി ഉന്നയിക്കാം. അതിനാവശ്യമായ പരിഹാരം തേടാം. രജിസ്ട്രേഷനും മറ്റും സമയം നീട്ടിത്തരണമെന്നുള്ള അവരുടെ ന്യായമായ ചില ആവശ്യങ്ങളുണ്ട്. ബഹുമാനപ്പെട്ട സുപ്രീംകോടതിയിൽ അതിനനുക്രമമായ നിലപാട് സ്വീകരിക്കാനും ഗവൺമെന്റ് തയ്യാറാണ്.

ഡോ. എൻ. ജയരാജ്: സർ, ഈ നിയമസഭയിൽ ആനയ്ക്ക് ആർ.സി.

ബുക്ക് വേണമെന്നാവശ്യപ്പെട്ട് ഒരു സബ്മിഷൻ കൊണ്ടുവന്ന ആളാണ് ഞാൻ. അന്ന് എന്നെ എല്ലാവരും കളിയാക്കിയെങ്കിലും പിന്നീട് ഗവൺമെന്റ് അത് അംഗീകരിക്കുകയും ഇപ്പോൾ ആനയ്ക്ക് ആർ.സി. ബുക്കും ചിപ്പും മറ്റുമൊക്കെ വയ്ക്കുന്ന ഒരു സാഹചര്യമുണ്ടായി. ഞാൻ സൂചിപ്പിക്കുന്നത്, ഇവിടെ സമർപ്പിച്ച കണക്കനുസരിച്ച് കേരളത്തിൽ ഇപ്പോൾ 521 ആനകളുണ്ടെന്നാണ്. കേരളത്തിലെ ഉത്സവ സീസൺ എന്നുപറയുന്നത് ഏകദേശം ആറ് മാസത്തോളമാണെന്ന കാര്യം നമുക്കറിയാം. ഈ 521 ആനകളെ ആന ഉടമകളിൽ നിന്നും മറ്റുള്ളവർ പാട്ടത്തിനെടുക്കുകയാണ് ചെയ്യുന്നത്. ലക്ഷക്കണക്കിന് രൂപയ്ക്ക് പാട്ടത്തിനെടുത്തിട്ട് ഒരു ദിവസം തൃശ്ശൂരാണെങ്കിൽ അന്ന് രാത്രി തന്നെ ആനയെ മറ്റൊരു വാഹനത്തിൽ അവിടെ നിന്ന്

കോട്ടയത്തേയ്ക്കോ മറ്റ് സ്ഥലങ്ങളിലേയ്ക്കോ കൊണ്ടുപോകുന്നു. ആറ് മാസക്കാലം ആനയ്ക്ക് റെസ്റ്റിലു. ഇത് ഒരു വന്യജീവിയാണെന്ന മര്യാദ പോലും പലപ്പോഴും ഇല്ലാതെ വളരെ ക്രൂരമായി..... വടക്കാഞ്ചേരിയിലെ കണ്ണൻ എന്ന ഒരു ആനയെ ക്രൂരമായി മർദ്ദിക്കുന്ന ഒരു രംഗം അടങ്ങുന്ന വൈറൽ വീഡിയോ ഇന്നലെ വാട്ട്സാപ്പിൽ കണ്ടു. ഇക്കാര്യത്തിൽ യാതൊരു നിയന്ത്രണവും ഏർപ്പെടുത്താൻ കഴിഞ്ഞിട്ടില്ല. കാരണം, ഒരു ഉത്സവം കഴിഞ്ഞാൽ, ആറാട്ട് കഴിഞ്ഞാൽ ആനയെ ഉടൻ അവിടെ നിന്ന് വാഹനത്തിൽ കയറ്റി അടുത്ത സ്ഥലത്തേയ്ക്ക് കൊണ്ടുപോകുന്നു. ഒരു റെസ്റ്റും ആനയ്ക്ക് ലഭിക്കുന്നില്ല. ഇത് പ്രധാനപ്പെട്ട കാര്യമാണ്.

മി. സ്പീക്കർ: യെസ്.....യെസ്.....ചോദ്യത്തിലേയ്ക്ക് വരൂ.

ഡോ. എൻ. ജയരാജ്: സർ, അതുപോലെതന്നെ ഡോക്ടർമാർ ആനയെ കാണാതെ തന്നെ സർട്ടിഫിക്കറ്റ് കൊടുക്കുന്നു എന്നുള്ളതാണ് ഏറ്റവും പ്രധാനപ്പെട്ട കാര്യം. ഞാൻ ഫോറസ്റ്റ് ഡിപ്പാർട്ട്മെന്റിലെ പല ഉദ്യോഗസ്ഥന്മാരോടും സംസാരിച്ചപ്പോൾ, ഇക്കാര്യത്തിൽ ഒരു നിയന്ത്രണത്തിന് അവർക്ക് യാതൊരു മാർഗ്ഗവുമില്ല എന്നുള്ളതാണ് പ്രധാനപ്പെട്ട പരിമിതി എന്ന് അറിയാൻ കഴിഞ്ഞു. ഇത് ഒരു വന്യജീവിയാണ്

എന്ന് കരുതുകയും അതോടൊപ്പം തന്നെ ഒരു ഉത്സവം കഴിഞ്ഞാൽ ഒരു ദിവസമെങ്കിലും ആനയ്ക്ക് റെസ്റ്റ് കൊടുത്തശേഷം മാത്രമേ അതിനെ ട്രാൻസ്പോർട്ട് ചെയ്യാൻ കഴിയുകയുള്ളൂ എന്ന വിധത്തിൽ വളരെ കർശനമായ ഒരു നിയന്ത്രണം ഏർപ്പെടുത്തണം. ആന മനുഷ്യനേക്കാൾ വളരെ സൗമ്യമായ ഒരു ജീവിയാണ് എന്നാണ് എനിക്ക് തോന്നുന്നത്. പക്ഷേ, ആ സൗമ്യതയെ ഇല്ലാതാക്കുന്നത് മനുഷ്യന്റെ ക്രൂരതയാണ്. ഇക്കാര്യത്തിൽ വളരെ കർശനമായ നിലപാട് എടുക്കേണ്ടത് അത്യാവശ്യമാണ്, എന്ത് നിലപാടുകൾ ഗവൺമെന്റ് കൈക്കൊള്ളും എന്നുള്ളതാണ് എന്റെ ചോദ്യം?

ശ്രീ. കെ. രാജു: സർ, ഡോ. എൻ. ജയരാജ് ഒരു ആനസ്നേഹിയാണ് എന്നുള്ളത് അദ്ദേഹത്തിന്റെ ഈ ചോദ്യത്തിൽ നിന്നുതന്നെ വ്യക്തമാണ്. മുമ്പ് സംസാരിച്ച ശ്രീ. പി. സി. ജോർജ് സൂചിപ്പിച്ചതിൽ നിന്നും നേരെ വിരുദ്ധമായിട്ടുള്ള കാര്യമാണ് യഥാർത്ഥത്തിൽ ഡോ. എൻ. ജയരാജ് ഇവിടെ ചോദിച്ചത്. ആനകളെ പീഡിപ്പിക്കുന്നതുമായി ബന്ധപ്പെട്ടിട്ടുള്ള നിരവധി പരാതികൾ ലഭിക്കുന്നുണ്ട്, അത് സർക്കാരിന് ശ്രദ്ധയിൽവന്നിട്ടുമുണ്ട്. നാട്ടാനകൾക്ക് മതിയായ പരിചരണം ലഭിക്കുന്നില്ല, വിശ്രമമില്ലാതെ ഉത്സവങ്ങളിൽ എഴുന്നള്ളിക്കുന്നു എന്നുള്ളതൊക്കെ വളരെ ശരിയാണ്.

മുറിവുകളും പരിക്കുകളും മദപ്പാടുമുള്ള ആനകളെയും എഴുന്നള്ളിക്കുന്നുണ്ട്. ആനകളെ അകാരണമായി ക്രൂരമായ മർദ്ദനത്തിനും പീഡനത്തിനും വിധേയരാക്കുന്നുണ്ട്. പാപ്പാന്മാരിൽ ഒരു വിഭാഗം തന്നെ അങ്ങനെ ചെയ്യുന്നുണ്ട്. ഉടമസ്ഥന്മാരിൽ ചിലരെക്കെ ആനകളെ നല്ലതുപോലെ സംരക്ഷിക്കുന്നുണ്ട്. എന്നാൽ ചിലർ അമിതമായ ലാഭം പ്രതീക്ഷിച്ചുകൊണ്ട് ആനയ്ക്ക് വേണ്ടത്ര പരിചരണവും ഭക്ഷണവുമൊന്നും നൽകാതെ ആനയെ ഉത്സവം കഴിഞ്ഞാൽ ഒരു സ്ഥലത്തുനിന്നും ലോറിയിൽ കയറ്റി മണിക്കൂറുകളോളം സഞ്ചരിച്ച് അടുത്ത സ്ഥലത്തേക്ക് കൊണ്ടുപോയി പീഡിപ്പിക്കുന്ന സ്ഥിതിയുണ്ട്. ഇതെല്ലാം കൂടി കണക്കിലെടുത്തുകൊണ്ടാണ് ആന പരിപാലന ചട്ടത്തിൽ ഇതിനെല്ലാം വ്യക്തമായ മാർഗ്ഗനിർദ്ദേശങ്ങൾ നൽകിയിട്ടുള്ളത്. ആ മാർഗ്ഗനിർദ്ദേശങ്ങൾ കൃത്യമായി പാലിക്കുന്നതിനുവേണ്ടിയിട്ടുള്ള നടപടികൾ സ്വീകരിക്കേണ്ട ഉത്തരവാദിത്തം വനംവകുപ്പിനുണ്ട്. അതിനുള്ള നടപടികളാണ് സ്വീകരിക്കുന്നത്. പക്ഷേ നമ്മുടെ നാട്ടിൽ ധാരാളമായി ഉത്സവങ്ങളുണ്ട്, അതിലൊക്കെ ആനയെ എഴുന്നള്ളിക്കുന്നുമുണ്ട്. ബഹുമാനപ്പെട്ട സുപ്രീം കോടതി നിർദ്ദേശപ്രകാരം അങ്ങനെ ആനയെ എഴുന്നള്ളിക്കേണ്ട ക്ഷേത്രങ്ങൾ ഏതൊക്കെയാണെന്ന്

നേരത്തെ തന്നെ രജിസ്റ്റർ ചെയ്യേണ്ടതുണ്ട്. പക്ഷേ ഭൂരിപക്ഷം വരുന്ന ക്ഷേത്രങ്ങളും ഇതുവരെ പേരുകൾ രജിസ്റ്റർ ചെയ്തിട്ടില്ല. ഈ രീതിയിൽ ആനകളെ വളരെ വ്യാപകമായി പലതരത്തിലുള്ള പീഡനങ്ങൾക്കും വിധേയമാക്കുന്നുണ്ടെന്നുള്ളത് ശരിയാണ്. ആന പരിപാലന ചട്ടം അനുസരിച്ചുള്ള കാര്യങ്ങൾ നടപ്പിലാക്കുന്ന കാര്യത്തിൽ വനംവകുപ്പ് ഏറ്റെടുക്കേ കൃത്യമായി തന്നെ ആ ഉത്തരവാദിത്തങ്ങൾ നിർവ്വഹിക്കാൻ പരിശ്രമിക്കുന്നുണ്ട്. പലപ്പോഴും ഉത്സവങ്ങളും ആചാരങ്ങളുമായി ബന്ധപ്പെട്ട് വരുന്ന കാര്യങ്ങളായതുകൊണ്ട് ചില തടസ്സങ്ങൾ ഉണ്ടാകാറുണ്ടെന്നുള്ളത് ശരിയാണ്.

പ്രൊഫ. കെ. യു. അരുണൻ :

“ ദ്യോവിനെ വിറപ്പിക്കുമാ വിളി കേട്ടോ

മണിക്കോവിലിൽ മയങ്ങുന്ന മാനവരുടെ ദൈവം !”

എന്ന് വർഷങ്ങൾക്ക് മുമ്പ് വൈലോപ്പിള്ളി ശ്രീധരമേനോൻ ചോദിച്ചു. എഴുന്നള്ളിച്ച് കൊണ്ടുനിർത്തിയിരിക്കുന്ന ആനയ്ക്കും സങ്കല്പ സ്വാതന്ത്ര്യമുണ്ടല്ലോ. ആനയുടെ സങ്കല്പത്തിൽ അത് സുഗന്ധം വഴിഞ്ഞൊഴുകുന്ന കാട്ടിലെത്തിയപ്പോൾ മൂന്നിൽ ഒരു പിടിയാന. ആ പിടിയാനയെ പിടിക്കാൻ വേണ്ടി ഒന്ന് മുന്നോട്ട് ആഞ്ഞപ്പോൾ അമ്പലത്തിന്റെ

മുന്നിൽ നിൽക്കുന്ന നമ്മുടെ ആനയുടെ കാലിലെ ചങ്ങല പൊട്ടി. ആൾക്കാർ നിലവിളിച്ചു. പട്ടാളക്കാർ വെടിവച്ചു, ആന ചരിഞ്ഞു. ഒരു ദീനരോധനം പുറപ്പെടുവിച്ചു കൊണ്ട്. അപ്പോൾ കവി ചോദിച്ചു ആ ദീനരോധനം കേട്ടോ മണിക്കോവിലിൽ മയങ്ങുന്ന മാനവരുടെ ദൈവം? ആ രോധനം ഇപ്പോഴും ഉണ്ട്. അത് കേൾക്കുന്നുണ്ടോ?

ശ്രീ. കെ. രാജു : അദ്ദേഹം ഇവിടെ ഉന്നയിച്ചതിന്റെ അർത്ഥം മനസ്സിലാക്കിതന്നെ അദ്ദേഹത്തിന്റെ ചോദ്യത്തിന് അർഹിക്കുന്ന പ്രാധാന്യം നൽകിക്കൊണ്ട് അതിനാവശ്യമായ നടപടികൾ സ്വീകരിക്കുന്നതാണ്.

ശ്രീ. പി. കെ. ബഷീർ : സർ, ഇവിടെ ഇപ്പോൾ നാട്ടാനകളുടെ പരിപാലനത്തെപ്പറ്റിയാണ് പറയുന്നത്. തിരുവനന്തപുരത്ത് ഫോറസ്റ്റ് ഡിപ്പാർട്ട്മെന്റിന്റെ കീഴിൽ നാട്ടാനകളുടെ പരിപാലനത്തിന് സൗകര്യം ചെയ്യുന്നുണ്ടെന്ന് ബഹുമാനപ്പെട്ട മന്ത്രി പറഞ്ഞു. ആനയെ എങ്ങനെ പരിചരിക്കണം എന്നുള്ള ആനയുടെ ശാസ്ത്രം പറയുന്ന മാതംഗലീല എത്ര ആളുകൾക്ക് അറിയാം? അതുപോലെ തന്നെ ആയുർവേദത്തിൽ ഹസ്തായുർവേദം. അതിൽ ആനകളുടെ ചികിത്സയാണ് പ്രതിപാദിക്കുന്നത്. എത്ര ആളുകൾക്ക് ഇത് അറിയാം? ഇത് നമ്മുടെ പൂർവ്വികരായ ആളുകൾ

ഉണ്ടാക്കിയതാണ്. ഞാനിത് പറയാൻ കാരണം, ആധുനിക
വൈദ്യശാസ്ത്രത്തിലെ ഡോക്ടർമാരെക്കാളും നാട്ടുവൈദ്യന്മാർക്കാണ്
ഇതിനെപ്പറ്റി ആധികാരികമായി പറയാൻ സാധിക്കുന്നത്. ഞാൻ ഒരു
ഉദാഹരണം പറയാം. നമ്മുടെ നാട്ടിൽ ഒരു ആന 1984-ൽ പ്രസവിച്ചു. 18
മുതൽ 22 മാസം വരെയാണ് ആനയുടെ ഗർഭകാലം. ആനയുടെ പാപ്പാൻ
ആനക്ക് കിതപ്പുണ്ടെന്നും ഗർഭം ഉണ്ടെന്നും പറഞ്ഞു. ഏത് ഡോക്ടറെ
കാണിച്ചിട്ടും അവർ പറഞ്ഞു അതിന് ഒരു കഴപ്പുവുമില്ലെന്ന്. അങ്ങനെ
അവസാനം മുണ്ടൂർ ഉള്ള ഒരു ആനവൈദ്യനെ കൊണ്ടുവന്നു. അദ്ദേഹം പറഞ്ഞു
ആന അടുത്തുതന്നെ പ്രസവിക്കുമെന്ന്. പറഞ്ഞ് മൂന്നാമത്തെ ദിവസം ആന
പ്രസവിച്ചു. ആൾക്കാർ വന്ന് പറഞ്ഞിട്ടാണ് ഞങ്ങൾ അറിയുന്നത് ആന
പ്രസവിച്ചു കാര്യം. അപ്പോൾ ഈ നാട്ടുവൈദ്യന്മാരെക്കൂടി ആന
പരിപാലനത്തിൽ ഉൾപ്പെടുത്തണം. കാട്ടിൽ ജീവിക്കുന്ന ആളുകൾക്കാണ്
ആനകളെപ്പറ്റി കൂടുതൽ അറിയാൻ സാധിക്കുന്നത്. ഈ ആദിവാസികളായ
ആളുകളായിരുന്നു മുമ്പ് ആനപാപ്പാന്മാരായി വന്നിരുന്നത്. ഇപ്പോൾ നാട്ടിൽ
ഇന്ന് ഒരു ആനയെ പിടിച്ചാൽ പത്ത് ദിവസം കഴിഞ്ഞിട്ട് ഒരാളെ പാപ്പാനായി
വയ്ക്കുകയാണ്. അതാണ് ഇതിലെ വലിയ പ്രശ്നം. അവർ തോട്ടി കൊണ്ട്

ആനയുടെ ചെവിയിൽ കുത്തും. ആനയ്ക്ക് ദേഷ്യം വരും. മദം ഇളകും. മനുഷ്യന് ദേഷ്യം വന്നാൽ മനുഷ്യൻ പ്രതികരിക്കില്ലേ അതുപോലെ തന്നെയാണ് ആനയും. അപ്പോൾ ഈ ആന പാപ്പാന്മാർക്ക് പരിശീലനം നൽകാനുള്ള സംവിധാനമുണ്ടാക്കാൻ സർക്കാർ നടപടി എടുക്കുമോ?

ശ്രീ. കെ. രാജ് : സർ, ഇത് നാട്ടാനകളുടെ കാര്യമാണ്. ആനകളെ സംരക്ഷിക്കുന്നതിനുവേണ്ടി ആന പാപ്പാന്മാർക്ക് ശാസ്ത്രീയമായ അറിവ് പകർന്നുനൽകുന്നതിനുവേണ്ടിയാണ് പരിശീലന പരിപാടി വനം വകുപ്പ് നടത്തുന്നത്. അഞ്ച് ദിവസം നീണ്ടുനിൽക്കുന്ന പരിശീലനമാണ് ഇപ്പോൾ നൽകുന്നത്. ബഹുമാനപ്പെട്ട എം.എൽ.എ. സൂചിപ്പിച്ചതുപോലെ ആദിവാസികൾക്ക് എല്ലാ മൃഗങ്ങളെയും കൈകാര്യം ചെയ്യുന്നതിനുള്ള അറിവും കഴിവും ഉണ്ടെന്നുള്ളത് യാഥാർത്ഥ്യമാണ്. അപ്പോൾ ആന പാപ്പാന്മാരുടെ പരിശീലനവുമായി ബന്ധപ്പെട്ടിട്ടുള്ള വിഷയങ്ങളിൽ ആ അറിവുകൾ കൂടി പരമാവധി പ്രയോജനപ്പെടുത്തുന്ന തരത്തിൽ ആവശ്യമായ നടപടികൾ സ്വീകരിക്കുന്നതിന് വകുപ്പിന് നിർദ്ദേശം നൽകാം.

ശ്രീ. കെ. വി. അബ്ദുൾ ഖാദർ : സർ, ഇന്ത്യയിൽ ഏറ്റവും കൂടുതൽ ആനകളെ പരിപാലിക്കുന്ന ഒരു കേന്ദ്രമാണ് ഗുരുവായൂർ ദേവസ്വത്തിലെ

ആനത്താവളം. ഇന്ത്യയിൽ മാത്രമല്ല ലോകത്തിൽ തന്നെ ശ്രീലങ്ക കഴിഞ്ഞാൽ ഏറ്റവും വലിയ കേന്ദ്രം ഗുരുവായൂർ ആനത്താവളം ആയിരിക്കും. ആനകളെ ദേദപെട്ട നിലയിൽ പരിപാലിക്കുന്ന ഒരു കേന്ദ്രമാണത്. ഒറ്റപ്പെട്ട ചില സംഭവങ്ങൾ ഒഴിച്ചാൽ ഇവിടെ ഉന്നയിക്കപ്പെട്ട തരത്തിലുള്ള പീഡനങ്ങളൊന്നും അവിടെയില്ല. ആനകളെ നന്നായി പരിപാലിക്കുന്നുണ്ട്. അത് മികച്ച ഒരു ടൂറിസം കേന്ദ്രം കൂടിയാണ്. ഓരോ ദിവസവും ആയിരക്കണക്കിന് ആളുകൾ വന്നുപോകുന്ന ഒരു സ്ഥലമാണത്. അത് നമുക്ക് കൂടുതൽ മെച്ചപ്പെടുത്തേണ്ടതുണ്ട്. അതോടൊപ്പം ശ്രീലങ്കയിലൊക്കെ ചെയ്യുന്നതുപോലെ ആനപിണ്ഡത്തിൽ നിന്നും പശുപ്പ് ഉണ്ടാക്കാനുള്ള സംവിധാനം ഇപ്പോൾ അവിടെ ഉപയോഗിക്കുന്നില്ല. ആ രീതിയിലുള്ള പദ്ധതികൾക്കകൂടി രൂപം നൽകാൻ കഴിയുമോ എന്നാണ് എനിക്ക് ചോദിക്കാനുള്ളത്.

ശ്രീ. കെ. രാജു : സർ, ബഹുമാന്യനായ കെ. വി. അബ്ദുൾ ഖാദർ ഗുരുവായൂർ മണ്ഡലത്തെ പ്രതിനിധീകരിക്കുന്ന എം.എൽ.എ.-യാണ്. അദ്ദേഹം സൂചിപ്പിച്ചതുപോലെ, ഞാൻ നേരത്തെ വായിച്ച സെൻസസ് അനുസരിച്ച് തൃശ്ശൂർ ജില്ലയിലാണ് ഏറ്റവും കൂടുതൽ നാട്ടാനകളുള്ളത്. 145 എണ്ണമാണുള്ളത്. മറ്റുള്ള ജില്ലകളുമായി താരതമ്യം ചെയ്യുമ്പോൾ അത് ഇരട്ടിയിലധികമാണ്.

ഗുരുവായൂരിലെ ആനകളെ മെച്ചപ്പെട്ട രീതിയിൽ പരിപാലിക്കുന്നുണ്ട് എന്നാണ് എം.എൽ.എ. ഇവിടെ സൂചിപ്പിച്ചത്. അതുപോലെതന്നെ ചില ഉടമകളുടെ ആനകളെയും ദേവസ്വത്തിന്റെ വകയായിട്ടുള്ള ആനകളെയും സാമാന്യം മെച്ചപ്പെട്ട രീതിയിൽ പരിചരണത്തിന് വിധേയമാക്കി കൊണ്ടുപോകുന്നുണ്ട്. അങ്ങനെ അല്ലാതെ ആഹാരം പോലും കൊടുക്കാൻ നിവൃത്തിയില്ലാത്ത ബുദ്ധിമുട്ട് അനുഭവിക്കുന്ന ഉടമസ്ഥരുടെ ആനകളെ പിടിച്ചെടുക്കാനും തിരുവനന്തപുരത്തെ കോട്ടൂർ ആന പരിപാലന കേന്ദ്രത്തിൽ കൊണ്ടുവന്ന് അതിനെ സംരക്ഷിക്കുന്നതിനുമായിട്ടുള്ള പദ്ധതി ഗവൺമെന്റ് തയ്യാറാക്കിയിട്ടുണ്ട്. ഇപ്പോൾ തന്നെ അവിടെ 13-ഓളം ആനകളുണ്ട്. ഇനി 100 കോടി രൂപയുടെ ഒരു പ്രോജക്ട് നടപ്പിലാക്കാൻ പോകുകയാണ്. അതിന്റെ ഉദ്ഘാടനം ഈ വരുന്ന 23-ാം തീയതി ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയൻ കോട്ടൂരിൽ വച്ച് നിർവ്വഹിക്കുകയാണ്. അങ്ങനെവരുമ്പോൾ ഏതെങ്കിലും ഉടമസ്ഥന് അവശത അനുഭവിക്കുന്ന ആനകളെ സംരക്ഷിക്കാൻ കഴിയാത്ത അവസ്ഥയുണ്ടെങ്കിൽ അവർ അറിയിച്ചാൽ കുറച്ച് ചെലവ് അവർ വഹിച്ചുകൊണ്ടുതന്നെ അവരുടെ ആനയെ ഈ കേന്ദ്രത്തിൽ കൊണ്ടുവന്ന് പരിപോഷിപ്പിക്കുന്നതാണ്. അത് ഏറ്റവും

കൂടുതൽ ടൂറിസ്റ്റുകളെ ആകർഷിക്കുന്ന ഒന്നുമാകും. ആനയുടെ കുളി കാണാൻ അവിടെ വരുന്ന വിദേശികൾക്ക് വലിയ താൽപര്യമാണ്. ഇപ്പോൾ തന്നെ കോട്ടൂരിൽ ആന പരിപാലന കേന്ദ്രത്തിനടുത്തായി ഒരു അരുവി ഉണ്ട്. ആ അരുവിയിൽ കൊണ്ടുപോയിട്ടാണ് ആനകളെ കുളിപ്പിക്കുന്നത്. ആനയെ കുളിപ്പിക്കുന്നത് കാണാൻ നമ്മുടെ രാജ്യത്തുനിന്നും വിദേശത്തുനിന്നും ധാരാളം ആളുകൾ വരും എന്നുള്ള കാര്യത്തിൽ സംശയമില്ല.

മി. സ്പീക്കർ : കാട്ടാനകളുടെ ശല്യത്തെക്കുറിച്ച് നമ്മൾ ഒരുപാട് സമയം ചെലവഴിച്ചിട്ടുണ്ടെങ്കിലും നാട്ടാനകളുടെ സംരക്ഷണം എന്നുള്ളത് പൊതുവെ ആദ്യമായിട്ടാണ് വരുന്നത്. അതുകൊണ്ടാണ് നമ്മൾ കുറച്ച് അധികം സമയം ചെലവഴിച്ചത്. അടുത്ത ചോദ്യത്തിലേക്ക് കടക്കാം.

മി. സ്പീക്കർ: ചോദ്യം നമ്പർ *62

ജലസ്രോതസ്സുകളുടെ സംരക്ഷണവും വിനിയോഗവും

- (*62) ശ്രീ. എ. എൻ. ഷംസീർ:
- ശ്രീമതി പി. അയിഷാ പോറ്റി:
- ശ്രീ. എസ്. രാജേന്ദ്രൻ:
- ശ്രീ. എം. രാജഗോപാലൻ: താഴെ കാണുന്ന ചോദ്യങ്ങൾക്ക്

ജലവിഭവ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് കാലാവസ്ഥാവ്യതിയാനം സൃഷ്ടിച്ച കടുത്ത വരൾച്ച കുടിവെള്ളക്ഷാമത്തിലേയ്ക്ക് നയിക്കാതിരിക്കാനായി സർക്കാർ നടത്തിയ പ്രവർത്തനങ്ങൾ അറിയിക്കാമോ;

(ബി) ആവർത്തിച്ചുണ്ടാകുന്ന വരൾച്ചയുടെ പശ്ചാത്തലത്തിൽ ജലസ്രോതസ്സുകളുടെ സംരക്ഷണത്തിനും ശാസ്ത്രീയമായ വിനിയോഗത്തിനും ദീർഘകാലാടിസ്ഥാനത്തിലുള്ള എന്തെല്ലാം നടപടികളാണ് സ്വീകരിക്കാൻ ഉദ്ദേശിക്കുന്നത്; വിശദമാക്കുമോ;

(സി) ഭൂഗർഭ ജലനിരപ്പിൽ ഉണ്ടാകുന്ന ആശങ്കാജനകമായ കുറവും പ്രധാന കുടിവെള്ള സ്രോതസ്സായ കിണറുകളിൽ പകുതിയോളം വറ്റി വരണ്ടതും കണക്കിലെടുത്ത് ഭൂജല-ഭൂഗർഭ ജല സംപോഷണത്തിന് പദ്ധതി ആവിഷ്കരിച്ചിട്ടുണ്ടോ?

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ,

(എ) മഴയുടെ ലഭ്യതയിലുണ്ടായ കുറവാണ് സംസ്ഥാനത്തെ വരൾച്ചയിലേക്കും കുടിവെള്ളക്ഷാമത്തിലേക്കും നയിച്ചത്. കേന്ദ്ര കാലാവസ്ഥാ വകുപ്പിന്റെ കണക്കനുസരിച്ച് 2019 മാർച്ച് 1 മുതൽ മേയ് 29 വരെയുള്ള സമയത്ത് സാധാരണ ലഭ്യമാകേണ്ട മഴയുടെ അളവിൽ 55 ശതമാനം കുറവാണ്

രേഖപ്പെടുത്തിയിട്ടുള്ളത്.

മി. സ്പീക്കർ: സർ, അങ്ങയുടെ ഉത്തരം എട്ട് പേജുണ്ട്. അത് മുഴുവൻ വായിക്കണമെന്നില്ല. ഒരു ചുരുക്കം പറഞ്ഞാൽ മതി. ഒരുപാട് ഉപചോദ്യങ്ങൾക്ക് കയ്യുയർത്തിക്കൊണ്ടിരിക്കുന്നുണ്ട്.

ശ്രീ. കെ. കൃഷ്ണൻകുട്ടി: സർ, ഒന്ന് രണ്ട് ഉത്തരം വായിക്കാം.

മി. സ്പീക്കർ: ശരി.

ശ്രീ. കെ. കൃഷ്ണൻകുട്ടി: സംസ്ഥാനത്തെ കുടിവെള്ള സ്രോതസ്സുകളിലെ ജലലഭ്യത മഴയെ മാത്രം ആശ്രയിച്ചായതിനാൽ മഴയുടെ അളവിലുണ്ടായ കുറവ് വിവിധ ജില്ലകളിൽ വരൾച്ചാ സമാനമായ സ്ഥിതിവിശേഷം ഉണ്ടാക്കിയേക്കാം എന്ന നിഗമനത്തിൽ അത്തരമൊരു സാഹചര്യം ഉണ്ടായാൽ ബാധിക്കാൻ സാധ്യതയുള്ള കുടിവെള്ള പദ്ധതികളുടെ അവലോകനവും മുൻകാല അനുഭവങ്ങളുടെ അടിസ്ഥാനത്തിൽ സ്വീകരിക്കേണ്ട നടപടികളും സംബന്ധിച്ച് 21-01-2019-ന് ജലവിഭവവകുപ്പ് അഡീഷണൽ ചീഫ് സെക്രട്ടറിയുടെ അധ്യക്ഷതയിലും 10-04-2019-ന് വകുപ്പ് മന്ത്രിതലത്തിലും 29-04-2019-ന് ബഹുമാനപ്പെട്ട മുഖ്യമന്ത്രി തലത്തിലും അവലോകന യോഗങ്ങൾ ചേരുകയും രൂക്ഷമായ വരൾച്ച മൂന്നിൽ കണ്ട് സ്വീകരിക്കേണ്ട നടപടികൾ ചർച്ച ചെയ്ത്

ബന്ധപ്പെട്ട വകുപ്പുകൾക്കും വകുപ്പ് തലവന്മാർക്കും നിർദ്ദേശം നൽകുകയും ചെയ്തു. 2016-ലെയും, 2017-ലെയും വരൾച്ചയുടെ പാഠങ്ങൾ ഉൾക്കൊണ്ട് ഭാവിയിലുണ്ടായേക്കാവുന്ന വരൾച്ച പഴുതില്ലാതെ നേരിടുന്നതിന് മേൽ യോഗങ്ങളിൽ തീരുമാനിക്കുകയും അതനുസരിച്ച് വിവിധ വകുപ്പുകൾ തുടർനടപടികൾ കൈക്കൊള്ളുകയും ചെയ്തിട്ടുണ്ട്.

സ്രോതസ്സുകളിൽ ജലം സംരക്ഷിക്കുന്നതിനാവശ്യമായ നടപടികൾ കൈക്കൊള്ളുന്നതിനായി കേരള വാട്ടർ അതോറിറ്റി മേഖലാ ചീഫ് എഞ്ചിനീയർമാർക്ക് ഡിസംബർ മാസം തന്നെ നിർദ്ദേശം നൽകിയിരുന്നതിന്റെ അടിസ്ഥാനത്തിൽ പ്രാദേശികമായ സാഹചര്യം വിലയിരുത്തി താൽക്കാലിക തടയണ നിർമ്മാണം, ഗ്യാലറി, ലീഡിങ് ചാനൽ എന്നിവയിലെ മണ്ണും ചെളിയും നീക്കം ചെയ്യൽ, തുടങ്ങി അത്യാവശ്യ മുൻകരുതൽ പ്രവൃത്തികൾ പൂർത്തിയാക്കുകയുണ്ടായി. 87 താൽക്കാലിക തടയണകൾ ഈ വരൾച്ചക്കാലത്ത് പൂർത്തിയാക്കി. ആയതിൽ 71 എണ്ണം ജലം സംഭരിച്ചുനിർത്തുന്നതിനും 16 എണ്ണം ഉപ്പുവെള്ളത്തിന്റെ കടന്നു കയറ്റം തടയുന്നതിനാണ് നിർമ്മിച്ചത്. ഇതുവഴി ഏകദേശം 50 ലക്ഷം ജനങ്ങൾക്ക് പ്രതിദിനം ഏകദേശം 200 ദശലക്ഷം ലിറ്റർ ജലലഭ്യത വരൾച്ചക്കാലത്ത്

ഉറപ്പുവരുത്തുവാൻ സാധിച്ചു. വേനൽ രൂക്ഷമാകുന്ന സ്ഥിതി ഉണ്ടാകുകയാണെങ്കിൽ ബാധിക്കാൻ സാധ്യതയുള്ള കുടിവെള്ള പദ്ധതികളുടെ വിവരം പ്രത്യേകമായി ശേഖരിക്കുകയും ഇത്തരം പദ്ധതികളിൽ ജലവിതരണം പരമാവധി ദിവസത്തേക്ക് സുഗമമായി നടത്തിക്കൊണ്ടുപോകാനുള്ള പ്രവൃത്തികൾ ചെയ്യാൻ നിർദ്ദേശം നൽകുകയും ചെയ്തു. ലഭ്യമായ ജലം പരമാവധി സംഭരിക്കൽ, പുതിയ കിണർ കുഴിക്കൽ, കേടായതും കാര്യക്ഷമത കുറഞ്ഞതുമായ പമ്പ്/മോട്ടോർ തുടങ്ങിയവ നന്നാക്കൽ, ജലം ലഭ്യമായ പദ്ധതികളിൽ നിന്നും ഇന്റർ കണക്ഷൻ നൽകൽ, ടാങ്കർ ലോറിക്ക് ജലം നിറയ്ക്കാനുള്ള സൗകര്യമൊരുക്കൽ തുടങ്ങി ജലവിതരണം സുഗമമായി നടത്തിക്കൊണ്ടുപോകാനുള്ള വിവിധയിനം പ്രവൃത്തികൾ യുദ്ധകാലാടിസ്ഥാനത്തിൽ ചെയ്തുകൊണ്ടാണ് വേനൽ രൂക്ഷമായ സാഹചര്യത്തിലും പൊതുജനങ്ങളെ അധികം ബാധിക്കാത്ത രീതിയിൽ കുടിവെള്ള വിതരണം നടത്തുവാൻ സാധിച്ചത്. വരൾച്ചാ ദുരിതാശ്വാസത്തിനായി 22.15 കോടി രൂപ അടങ്കൽ വരുന്ന 817 പ്രവൃത്തികൾക്ക് വകുപ്പുതല വർക്കിംഗ് ഗ്രൂപ്പ് അനുമതി ലഭ്യമാക്കിയിട്ടുണ്ട്. അത്യാവശ്യ ഘട്ടത്തിൽ ജലവിതരണം നടത്തുന്നതിനായി തദ്ദേശസ്വയംഭരണ

വകുപ്പിനും/റവന്യൂ വകുപ്പിനും ജലമെടുക്കാനായി 225 വെൻഡിങ് പോയിന്റുകൾ കേരള വാട്ടർ അതോറിറ്റി സ്ഥാപിച്ചു. വരൾച്ചാക്കാലത്ത് പൊതുജനങ്ങളുടെ പരാതികൾ സമയബന്ധിതമായി പരിഹരിക്കുന്നതിനും പ്രതിരോധ പ്രവർത്തനങ്ങൾ സംബന്ധിച്ച വിവരങ്ങൾ ലഭ്യമാക്കുന്നതിനും ജില്ലാതലത്തിലും ഡിവിഷൻ തലത്തിലും 24x7 പ്രവർത്തിക്കുന്ന കൺട്രോൾ റൂമുകൾ പ്രവർത്തനം ആരംഭിച്ചിട്ടുണ്ട്. കൂടാതെ പ്രവർത്തനങ്ങൾ ഏകോപിക്കുന്നതിനും പൊതുജനങ്ങളുടെ പരാതിയിൽ സത്വര നടപടികൾ സ്വീകരിക്കുന്നുവെന്ന് ഉറപ്പുവരുത്തുന്നതിനും അതോറിറ്റിയുടെ കേന്ദ്ര കാര്യാലയത്തിലും 24x7 പ്രവർത്തിക്കുന്ന കേന്ദ്രീകൃത കൺട്രോൾ റൂം ആരംഭിക്കുകയും ഉദ്യോഗസ്ഥരുടെ നേതൃത്വത്തിൽ "Drought Management Cell" രൂപീകരിക്കുകയും ചെയ്തിട്ടുണ്ട്. കുളങ്ങൾ ശുചീകരിച്ച് ജല സംഭരണശേഷി വർദ്ധിപ്പിക്കുക, ചെറുതോടുകൾ ശുചിയാക്കി പരിസ്ഥിതി സൗഹൃദവസ്തുക്കൾ ഉപയോഗിച്ച് ചെറുതടയണകൾ നിർമ്മിക്കുക, വലിയ തോടുകളിൽ ചരിവ് കണക്കാക്കി അടുത്തടുത്തായി തടയണകൾ നിർമ്മിക്കുക, കയർഭൂവസ്ത്രം ഉപയോഗിച്ച് ബണ്ടുകൾ ബലപ്പെടുത്തി പുല്ല് വച്ചുപിടിപ്പിച്ച് മണ്ണാലിപ്പ് തടയുക തുടങ്ങിയ പ്രവർത്തനങ്ങൾ മുഖേന ജലസംരക്ഷണം

വർദ്ധിപ്പിക്കാൻ കഴിഞ്ഞിട്ടുണ്ട്. ഈ വർഷം കുടിവെള്ളക്ഷാമം ഉണ്ടാകാതിരിക്കാൻ ദുരന്ത നിവാരണ വകുപ്പിന്റെ നിർദ്ദേശാനുസരണം വരൾച്ചാപ്രതിരോധ പ്രവർത്തനങ്ങളുടെ ഭാഗമായി വാണിജ്യ വ്യവസായ-അടിസ്ഥാന സൗകര്യ വികസന പദ്ധതികൾക്കായുള്ള ഭൂജല വിനിയോഗ നിയന്ത്രണങ്ങൾ ഏർപ്പെടുത്തിയിരുന്നു. കടുത്ത വേനലിനെ മുന്നിൽ കണ്ടുകൊണ്ട് ജലനിധി രണ്ടാം ഘട്ടത്തിൽ 2176 പദ്ധതികൾ ഏറ്റെടുത്ത് 2136 പദ്ധതികൾ പൂർത്തീകരിച്ചു. ഈ പദ്ധതികൾ മുഖേന 2,20,062 കുടുംബങ്ങൾക്ക് (966904 ആളുകൾക്ക്) ജലലഭ്യത ഉറപ്പാക്കാൻ കഴിഞ്ഞു.

(ബി) കേരള വാട്ടർ അതോറിറ്റിയുടെ കുടിവെള്ള സ്രോതസ്സുകൾ മലിനപ്പെടാതിരിക്കുന്നതിന് പരസ്യ ബോർഡുകൾ സ്ഥാപിച്ചും മാധ്യമങ്ങൾ വഴി ബോധവൽക്കരണം നടത്തുകയും ചെയ്യുന്നു. കൂടാതെ, വാട്ടർ അതോറിറ്റിയുടെ കുടിവെള്ള പദ്ധതികളുടെ ഗ്യാലറി വൃത്തിയാക്കൽ, കിണർ വൃത്തിയാക്കൽ തുടങ്ങിയ പ്രവൃത്തികൾ നടത്തിയും സ്രോതസ്സുകൾ സംരക്ഷിച്ചുവരുന്നു. അനിയന്ത്രിതമായ നഗരവത്കരണം, നിലം നീർച്ചാലുകൾ നികത്തൽ, നീർത്തട നശീകരണം, അനധികൃത കയ്യേറ്റങ്ങൾ, വനനശീകരണം, കാലാവസ്ഥാവ്യതിയാനം തുടങ്ങിയ കാരണങ്ങളാലും

നദികളിലെ അനിയന്ത്രിതമായ മണലൂറ്റ് കാരണവും ജല സ്രോതസ്സുകൾ വറ്റിവരുന്ന സ്ഥിതിവിശേഷം ഉണ്ട്. നദികളിൽ ലഭ്യമാകുന്ന ജലം കൂടുതൽ കാലം നിലനിർത്തുന്നതിനും ആവർത്തിച്ചുണ്ടാകുന്ന വരൾച്ചയുടെ പശ്ചാത്തലത്തിൽ തടയണകൾ, റെഗുലേറ്ററുകൾ എന്നിവ വഴി നദികളെത്തന്നെ ജലസംഭരണികളാക്കി മാറ്റി കുടിവെള്ള സ്രോതസ്സുകൾ സംരക്ഷിക്കാനുള്ള സമീപനമാണ് കൈക്കൊണ്ടുവരുന്നത്. ഓരവെള്ളക്കയറ്റ നിയന്ത്രണത്തിനും വരൾച്ചയുടെ കാഠിന്യം കുറയ്ക്കുന്നതിനും അതുവഴി കുടിവെള്ളക്ഷാമം പരിഹരിക്കുന്നതിനും ഇത് ഉപകാരപ്രദമാണ്.

സ്രോതസ്സുകളിൽ ലഭ്യമായ ജലം ദീർഘകാലാടിസ്ഥാനത്തിൽ ശാസ്ത്രീയമായി വിനിയോഗിക്കാനായി നിലവിലെ പദ്ധതികൾ വിപുലീകരിച്ചും വിതരണ ശൃംഖലകൾ വിപുലീകരിച്ചും ശുദ്ധജല നഷ്ടം ഒഴിവാക്കുന്ന പ്രവൃത്തികൾ മുൻഗണനാക്രമത്തിൽ നടപ്പാക്കിയും നടപടികൾ സ്വീകരിച്ചുവരുന്നു. നഗര ജല വിതരണത്തിന് ഏക സ്രോതസ്സിനുപകരം ബദൽ സ്രോതസ്സുകൾ ഏർപ്പെടുത്തുന്നത് ജല സ്രോതസ്സുകളുടെ ശാസ്ത്രീയമായ വിനിയോഗത്തിനുള്ള ഒരു മാർഗ്ഗമാണ്. കൊച്ചി, കോഴിക്കോട് നഗരങ്ങളിൽ ഇതിനോടകം തന്നെ ബദൽ സ്രോതസ്സ് അടിസ്ഥാനമാക്കിയുള്ള ജലവിതരണം ഏർപ്പെടുത്തിയിട്ടുണ്ട്.

തിരുവനന്തപുരം നഗരത്തിൽ നിലവിലെ പേപ്പറ ജലസംഭരണി കൂടാതെ നെയ്യാർ ബദൽ സ്ത്രോതസ്സായി ഒരു പദ്ധതി ആവിഷ്കരിച്ചിട്ടുണ്ട്. തിരുവനന്തപുരം ജില്ലയിലെ വണ്ടിച്ചിറ, ആനത്താഴ്ചിറ എന്നീ ജലാശയങ്ങൾ നവീകരിച്ച് ശുദ്ധജല വിതരണത്തിനായി ഉപയോഗിക്കുന്നതിനുള്ള പദ്ധതികൾ വാട്ടർ അതോറിറ്റി നടപ്പിലാക്കിയിട്ടുണ്ട്. 2016-17-ൽ ഹരിത കേരളം പദ്ധതിയോടനുബന്ധിച്ച് ശാസ്താംകോട്ട പ്ലാന്റിൽ മഴവെള്ളം സംഭരിക്കാനും നിലവിലുള്ളവ ഉപയോഗ യോഗ്യമാക്കുകയും സ്ഥല ലഭ്യതയുള്ള സ്ത്രോതസ്സുകൾക്ക് സമീപം ശാസ്ത്രീയമായ മഴക്കുഴികൾ നിർമ്മിക്കുകയും ചെയ്തിട്ടുണ്ട്. കൂടാതെ ജല അതോറിറ്റിയുടെ ജല ശുദ്ധീകരണശാല, ഓഫീസ് കോമ്പൗണ്ട് എന്നിവിടങ്ങളിൽ പരമാവധി വൃക്ഷങ്ങൾ നട്ടും അത് പരിപാലിച്ചും ഭൂഗർഭജല വിതാനം ഉയർത്തുന്നതിനായുള്ള നടപടികൾ സ്വീകരിച്ചുവരുന്നു. ജല ദുരുപയോഗം കുറയ്ക്കുന്നതിന് വേണ്ടി മാധ്യമങ്ങളിലൂടെ അറിയിപ്പുകൾ നൽകാറുണ്ട്. കയ്യേറ്റം കണ്ടെത്തിയാൽ തദ്ദേശസ്വയംഭരണ സ്ഥാപനങ്ങൾ പോലീസ് എന്നിവരുമായി യോജിച്ച് നടപടികൾ സ്വീകരിച്ചുവരുന്നു.

ജല സംരക്ഷണവുമായി ബന്ധപ്പെട്ട പുനരുജ്ജീവിപ്പിക്കുന്ന ജല സ്ത്രോതസ്സുകൾ സ്ഥായിയായി നിലനിർത്തുന്നതിനും അവയിൽ ജല ലഭ്യത

ഉറപ്പാക്കുന്നതിനും വേണ്ടി അവയുടെ വൃഷ്ടി പ്രദേശത്ത് ശാസ്ത്രീയമായ മണ്ണ്-ജല സംരക്ഷണപരിപാടികൾ ആസൂത്രണം ചെയ്ത് നടപ്പിലാക്കി വരുന്നു. നീർത്തടാടിസ്ഥാനത്തിൽ ശാസ്ത്രീയ അടിത്തറയോടെ തയ്യാറാക്കിയ ഒരു പ്ലാനിനെ അടിസ്ഥാനമാക്കിയാണ് ഈ പ്രവർത്തനങ്ങൾ നടപ്പിലാക്കേണ്ടത്. ഇതിനായി തദ്ദേശസ്വയംഭരണ സ്ഥാപന തലത്തിലും ബ്ലോക്ക്-ജില്ലാ തലത്തിലും വിവിധ വകുപ്പുകളിലെ ഉദ്യോഗസ്ഥരും വിദഗ്ധരും അംഗങ്ങളായ സാങ്കേതിക സമിതികൾ രൂപീകരിച്ചിട്ടുണ്ട്. ഈ സാങ്കേതിക സമിതികളുടെ നേതൃത്വത്തിൽ 1034 തദ്ദേശസ്വയംഭരണ സ്ഥാപനങ്ങളും നീർത്തട നടത്തം പൂർത്തിയാക്കി. വകുപ്പുകളിലും തദ്ദേശസ്വയംഭരണ സ്ഥാപനങ്ങളിലും ലഭ്യമായ ദ്വിതീയ വിവരങ്ങളുടെ കൂടി അടിസ്ഥാനത്തിൽ നീർത്തട പ്ലാനുകൾ തയ്യാറാക്കുന്ന പ്രവർത്തനം പൂർത്തിയായി വരുന്നു. ഇതുവരെ 843 തദ്ദേശസ്വയംഭരണ സ്ഥാപനങ്ങളിൽ നീർത്തട പ്ലാനുകൾ പൂർത്തിയായിട്ടുണ്ട്. ഇവ നീർത്തടാടിസ്ഥാനത്തിൽ കൂട്ടിയോജിപ്പിച്ച് ബ്ലോക്കുതല നീർത്തട മാസ്റ്റർ പ്ലാനുകളും ഭൂരിപക്ഷം ബ്ലോക്ക് പഞ്ചായത്തുകളിലും പൂർത്തിയാക്കിയിരിക്കുന്നു. ഇവയിൽ ഉൾപ്പെട്ട ഓരോ പ്രവർത്തനങ്ങളും നിർവ്വഹണ ഏജൻസി/വകുപ്പ് ഏതൊക്കെയാണെന്ന് തീരുമാനിച്ചു നിർവ്വഹിക്കുന്ന പ്രവർത്തനവും

ആരംഭിച്ചിട്ടുണ്ട്. പ്ലാനിൽപ്പെട്ട പ്രവൃത്തികളുടെ മുൻഗണനാക്രമം തീരുമാനിച്ചു് ബന്ധപ്പെട്ട വകുപ്പുകളുടെ വാർഷിക പദ്ധതികളിൽ ഉൾപ്പെടുത്തി നിർവ്വഹിക്കുവാനാണ് ലക്ഷ്യമിടുന്നത്. ഭൂജലസംരക്ഷണവും കൃത്രിമ ഭൂജലസംപോഷണവും പദ്ധതിയിൻകീഴിൽ തുറന്ന കിണർ, റീചാർജ്ജ് പിറ്റ്, കുഴൽക്കിണർ വഴിയുള്ള ഭൂജല സംപോഷണം ദീർഘകാലാടിസ്ഥാനത്തിൽ വരൾച്ചയെ പ്രതിരോധിക്കുന്നതിന് നടപ്പിലാക്കി വരുന്നു. ഹരിതകേരളം പദ്ധതി വഴി ഭൂജല സംരക്ഷണം, കൃത്രിമ ഭൂജല സംപോഷണം എന്നീ പ്രവർത്തനങ്ങൾക്ക് വകുപ്പിലെ ഉദ്യോഗസ്ഥർ പരിശീലന പരിപാടികൾക്ക് നേതൃത്വം നൽകി വരുന്നു. ജലസ്രോതസ്സുകളായ കുളങ്ങൾ പുനരുജ്ജീവിപ്പിക്കുന്നതിനും അവ കനാലുകളുമായി ബന്ധപ്പെടുത്തുന്നതിനും ഹരിതകേരള മിഷനുമായി സംയോജിപ്പിച്ച് ഒരു ബൃഹത് പദ്ധതിയ്ക്ക് രൂപം നൽകുന്നതാണ്.

(സി) സംസ്ഥാനത്ത് ഭൂഗർഭ ജലനിരപ്പിൽ ആശങ്കാജനകമായ കുറവ് രേഖപ്പെടുത്തിയിട്ടില്ല. എന്നാൽ മഴലഭ്യതയിലുണ്ടാകുന്ന കുറവും, കാലാവസ്ഥയിൽ ഉണ്ടാകുന്ന വ്യതിയാനവും, കേരളത്തിലെ ഭൂപ്രകൃതിയിലെ സവിശേഷതയും മൂലം ഭൂജലനിരപ്പിൽ സ്വാഭാവികമായ മാറ്റങ്ങൾ കണ്ടുവരുന്നു.

സുസ്ഥിരമായ ഭൂജലപരിപാലനത്തിനായി ഭൂജലവകുപ്പ് പ്ലാൻ പദ്ധതിയായ "ഭൂജല സംരക്ഷണവും കൃത്രിമ ഭൂജല സംപോഷണവും" പദ്ധതിയിൻ കീഴിൽ തുറന്ന കിണർ, റീചാർജ്ജ് പിറ്റ്, കുഴൽക്കിണർ വഴിയുള്ള ഭൂജല സംപോഷണ പ്രവർത്തനങ്ങൾ, അടിയണ നിർമ്മാണം എന്നിവ സംസ്ഥാനത്ത് നടപ്പിലാക്കിവരുന്നു.

കുളങ്ങൾ ശുചിയാക്കി സംഭരണശേഷി വർദ്ധിപ്പിക്കുക, തടയണകൾ/റഗുലേറ്ററുകൾ/വി.സി.ബി.-കൾ എന്നിവ നിർമ്മിച്ച് നീരൊഴുക്ക് സ്ഥായിയാക്കുക എന്നീ പ്രവർത്തനങ്ങൾ വഴി ഭൂജലശോഷണം തടയുന്നതിനുള്ള ശ്രമം ജലസേചനവകുപ്പ് നിർവ്വഹിച്ചു വരുന്നു.

സംസ്ഥാനത്തെ വിപുലമായ നീർച്ചാലുകളുടേയും പുഴകളുടേയും ശൃംഖലയും നഗരവൽക്കരണത്തിന്റെ ഭാഗമായ ഭൂവിനിയോഗത്തിൽ ഉണ്ടാക്കിക്കൊണ്ടിരിക്കുന്ന അനുദിന വ്യതിയാനവും പെയ്തുവീഴുന്ന മഴവെള്ളം മണ്ണിലേയ്ക്ക് താഴാതെ കടലിലെത്തുന്നത് ഭൂജല നിരപ്പ് താഴുന്നതിന് കാരണമാകുന്നു. ഇത് പരിഹരിക്കുന്നതിന് ഭൂജല പരിപോഷണമാണ് പരിഹാരമാർഗ്ഗം. ഇതിനായി മണ്ണ് പര്യവേക്ഷണ - മണ്ണ് സംരക്ഷണ വകുപ്പ്, ഭൂജല വകുപ്പ്, ജലസേചന വകുപ്പ്, മഹാത്മാഗാന്ധി ദേശീയ ഗ്രാമീണ

തൊഴിലുറപ്പ് പദ്ധതി എന്നിവയുടെ നേതൃത്വത്തിൽ 13738 കാർഷിക കുടുംബങ്ങൾ
നിർമ്മിക്കുകയും 15381 കുടുംബങ്ങൾ നവീകരിക്കുകയും 48936 കിണറുകളിൽ
റീചാർജ്ജിംഗ് സംവിധാനം ഏർപ്പെടുത്തുകയും ചെയ്തിട്ടുണ്ട്. കൂടാതെ
നീർച്ചാലുകളിലും തോടുകളിലും താൽക്കാലികവും സ്ഥിരവുമായ
തടയണകൾപോലുള്ള ജലസംഭരണികൾ നിർമ്മിച്ചും ഭൂജല പരിപോഷണം
സാധ്യമാക്കിയിട്ടുണ്ട്.

ജല അതോറിറ്റിയുടെ സ്ത്രോതസ്സുകൾക്കുസമീപം തടയണകൾ
നിർമ്മിക്കുകയും മഴക്കുഴികൾ നിർമ്മിച്ച് മഴവെള്ളം സംഭരിക്കുകയും
സ്ത്രോതസ്സുകൾക്ക് സമീപം മരങ്ങൾ വെച്ചുപിടിപ്പിച്ച് മണ്ണൊലിപ്പ്
തടയുന്നതിനുമുള്ള നടപടികൾ സ്വീകരിച്ചിട്ടുണ്ട്.

ശ്രീ. എ. എൻ. ഷംസീർ: സർ, ജലസ്ത്രോതസ്സുകളുടെ സംരക്ഷണത്തിന്
സഖാവ് പിണറായി വിജയൻ സർക്കാർ നടത്തുന്ന എല്ലാ ശ്രമങ്ങളെയും ഞാൻ
അഭിനന്ദിക്കുകയാണ്. അതോടൊപ്പം ലോകത്താകെ അറിയപ്പെട്ട കാട്ടാക്കട
മോഡൽ നടപ്പിലാക്കിയതിന് ശ്രീ. ഐ. ബി. സതീഷിനെയും ഞാൻ
പ്രത്യേകം അഭിനന്ദിക്കുകയാണ്. ഇവിടെ എന്റെ ചോദ്യം, എൻ.
ആർ.ഇ.ജി.എ. വർക്കേഴ്സിനെയും മറ്റും ഉപയോഗിച്ചുകൊണ്ട്

ജലാശയസംരക്ഷണം നടത്തുന്നുണ്ട്. അവർ അതിനുവേണ്ടി മെറ്റീരിയൽസും മറ്റും ഉപയോഗിക്കുമ്പോൾ അതിനാവശ്യമായ സാമ്പത്തിക സഹായം ലഭിക്കാത്ത പശ്ചാത്തലം ഇപ്പോഴുണ്ട്. അത് പരിഹരിക്കാൻ സർക്കാരിന്റെ ഭാഗത്തുനിന്ന് ശ്രമമുണ്ടാകണം എന്ന് അഭ്യർത്ഥിക്കുകയാണ്. ഒപ്പം, ഇറിഗേഷൻ ഡിപ്പാർട്ട്മെന്റും കേരള ലാന്റ് യൂസ് ബോർഡും സംയുക്തമായി നീണ്ടിയാൽ നിരവധി ജലസംഭരണികൾ നമുക്ക് ഉണ്ടാക്കാൻ സാധിക്കും. ഉദാഹരണത്തിന് കുന്തിൻചെരുവിലും മറ്റും ജലസംഭരണികൾ ഉണ്ടാക്കാൻ കേരള ലാന്റ് യൂസ് ബോർഡിന്റെ സഹായം കൂടെ ആവശ്യമുണ്ട്. ഇത് രണ്ടിനെയും സംയോജിപ്പിച്ച് ജലസംഭരണികൾ ഉണ്ടാക്കാൻ ആവശ്യമായ ഇടപെടലുകൾ സർക്കാരിന്റെ ഭാഗത്തുനിന്നും ഉണ്ടാകുമോ എന്നാണ് എനിക്ക് ചോദിക്കാനുള്ളത്?

ശ്രീ. കെ. കൃഷ്ണൻകുട്ടി: സർ, എല്ലാ പഞ്ചായത്തിലും നീർത്തട മാസ്റ്റർ പ്ലാൻ തയ്യാറാക്കിയിട്ടുണ്ട്. അതിൽ വാട്ടർ ബഡ്ജറ്റുംകൂടി തയ്യാറാക്കാനുള്ള നിർദ്ദേശമുണ്ട്. എവിടെയൊക്കെ കുറവുണ്ടോ അവിടെയെല്ലാം ലാന്റ് യൂസ് ബോർഡുമായി അലോചിച്ചുകൊണ്ട് പുതിയ പദ്ധതികൾ ആസൂത്രണം ചെയ്യുന്നുണ്ട്.

ശ്രീ. എ. എൻ. ഷംസീർ: സർ, പ്രകൃതിയ്ക്കു കത്ത് വലിയ മാറ്റമുണ്ടാകുന്നുണ്ട്

അതിന്റെ ഭാഗമായി മഴ കുറയുന്നുണ്ട്. ഈ പശ്ചാത്തലത്തിൽ എത്രകാലം നമുക്ക് വെള്ളം എത്തുമെന്നുള്ള സംശയമുണ്ട്. എന്നാൽ കടലിൽ ഇഷ്ടംപോലെ വെള്ളമുണ്ട്. അങ്ങനെയൊന്നെങ്കിൽ ലക്ഷദ്വീപിൽ നടപ്പിലാക്കിയതുപോലുള്ള ഡീസാലിനേഷൻ പ്രോജക്ടുകൾ കേരളത്തിൽ നടപ്പിലാക്കാൻ സാധിക്കുമോ; അതിന് സർക്കാർ മുൻകൈ എടുത്താൽ ഭാവിയിൽ നമ്മുടെ കുടിവെള്ളക്ഷാമം ഒരു പരിധിവരെ പരിഹരിക്കാൻ സാധിക്കും അതിന് എന്തെങ്കിലും ശ്രമം സർക്കാരിന്റെ ഭാഗത്തുനിന്നും ഉണ്ടാകുന്നുണ്ടോ?

ശ്രീ. കെ. കൃഷ്ണകുട്ടി: സർ, ഇക്കാര്യം ആലോചിക്കാവുന്നതാണ്.

ഇതിന്റെ ചെലവ് പരിഗണിച്ചാൽ ഏതാണോ നല്ലത് അത് നോക്കിച്ചെയ്യാവുന്നതാണെന്ന് തോന്നുന്നു.

ശ്രീമതി പി. അയിഷാ പോറ്റി: സർ, ജല സംരക്ഷണത്തിനായി ഈ

സർക്കാർ അധികാരത്തിൽ വന്നതിനുശേഷം ഹരിതകേരളം മിഷനിലൂടെ എന്റെ മണ്ഡലം ഉൾപ്പെടെ വളരെയേറെ പ്രവർത്തനങ്ങൾ നടന്നുകൊണ്ടിരിക്കുകയാണ്. അങ്ങ് തന്നെ പങ്കെടുത്തുകൊണ്ട് പതിനേഴ് കിലോമീറ്റർ നല്ല ഭംഗിയാക്കി വൃത്തിയാക്കി പാണ്ടിവയൽ തോടിൽ കൃഷി

ചെയ്ത് വലിയ വിളവെടുപ്പൊക്കെ നടക്കുന്ന ഒരു സംഭവമുണ്ടായി. അവിടെയല്ലാം ഇപ്പോൾ നിരന്തരം ക്ലബ്ബ് മാലിന്യങ്ങൾ ഉൾപ്പെടെ കൊണ്ടുവന്നിടുന്നതുകൊണ്ട് ജലസ്രോതസ്സുകളൊക്കെ മലിനമായിപോകുന്ന ഒരു സ്ഥിതിയുണ്ട്. അത് ടൗണിലൂടെ പോകുന്ന പുലമൺ തോട് ഉൾപ്പെടെയാണ്. ക്യാമറ വച്ചും ആൾക്കാർ കാത്തിരുന്നും ആളുകളെ പിടിച്ച് നടപടിയെടുക്കാൻ ശ്രമിക്കുന്നുണ്ട്. പക്ഷെ, ഇതിനൊരു ശാശ്വത പരിഹാരമുണ്ടാക്കാനും അതുപോലെതന്നെ സെക്ടർ റീഫോംസ് പ്രോജക്റ്റിൽ നടപ്പാക്കിയിട്ടുള്ള കുറെ കുടിവെള്ള പദ്ധതികൾ പ്രവർത്തനരഹിതമായി കിടക്കുന്നുണ്ട്, വലിയ സ്രോതസ്സാണ്. നൂറ് കണക്കിന് ആൾക്കാർക്ക് ഉപയോഗപ്രദമാണ്. അതിൽ പാഴായിക്കിടക്കുന്ന പൈപ്പുകൾ മാറ്റാനുള്ള സംവിധാനമില്ല. നിയമപരമായി എം.എൽ.എ. ഫണ്ടാക്കാനും ഉപയോഗിക്കാനും പറ്റില്ല. ഇതിനൊരു സ്പെഷ്യൽ പാക്കേജ് ഉണ്ടാക്കാനും മാലിന്യം തടയുന്നതിന് കർശന നടപടി എടുക്കാനും അതിന് പരിഹാരം ഉണ്ടാക്കാനുമുള്ള നടപടി സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, ഇപ്പോൾ തന്നെ എല്ലാവരും കൂടി ശ്രമിച്ചാൽ

അത് നടക്കും. ജലവകുപ്പിനതന്നെ ഇതിന്റെ പേരിൽ കേസെടുക്കാനുള്ള അധികാരമുണ്ട്, അതിന് വേണ്ടിയുള്ള നിർദ്ദേശം കൊടുക്കാം. രണ്ടാമത്തെ

കാര്യം, നമുക്ക് ആലോചിച്ച് ആ പ്രദേശത്തിന് പ്രത്യേക പരിഗണന നൽകി എം.എൽ.എ. ഉൾപ്പെടെയുള്ളവരുമായി ആലോചിച്ച് പരിഹാരം ഉണ്ടാക്കാൻ ശ്രമിക്കാം.

ശ്രീ. എസ്. രാജേന്ദ്രൻ: സർ, ജലനിധി പദ്ധതിയുമായി ബന്ധപ്പെട്ട ചില നടപടിക്രമങ്ങൾ സ്വീകരിച്ചിരുന്നു. പല സ്ഥലങ്ങളിലും എന്റെ മണ്ഡലത്തിലെ വെള്ളത്തുവൽ, വട്ടവട, കാനത്തൂർ, മറയൂർ, പള്ളിവാസൽ പ്രദേശത്തല്ലാം ആ പദ്ധതി പരാജയമായിരുന്നു. പ്രകൃതിയിൽ നമുക്ക് ഇത്തരത്തിലുള്ള സ്രോതസ്സുകൾ വർദ്ധിപ്പിക്കാൻ പറ്റും. പക്ഷെ, നമ്മുടെ കാവേരി ടിബ്യൂണലുമായി ബന്ധപ്പെട്ട ലഭ്യമാകേണ്ട വെള്ളവും സ്വീകരിക്കാൻ കഴിഞ്ഞിട്ടില്ല. അങ്ങ് അയച്ച ഉദ്യോഗസ്ഥൻമാർ വരികയും പഠനം നടത്തുകയും ചെയ്തിട്ടുണ്ട്. ഇക്കാര്യങ്ങളിൽ ജലനിധി നടപ്പിലാക്കിയ മേഖലകളിൽ വെള്ളം കിട്ടാത്ത സ്ഥലത്ത് എം.എൽ.എ.-മാർ ഫണ്ട് വിനിയോഗം ചെയ്യുന്നതിന് നിയമപരമായുള്ള നിലപാടും, ഒപ്പംതന്നെ പട്ടശ്ശേരി ഡാം ഉൾപ്പെടെയുള്ള പദ്ധതികൾ വേഗതയിൽ പൂർത്തീകരിക്കാൻ ഒരു അവലോകന യോഗമോ മറ്റ് നടപടിയോ സ്വീകരിക്കാൻ അങ്ങ് മുൻകൈ എടുക്കുമോ?

ശ്രീ. കെ. കൃഷ്ണൻകുട്ടി: സർ, പട്ടശ്ശേരി പദ്ധതി പൂർത്തിയാക്കാനുള്ള

നടപടികൾ വളരെ ദ്രുതഗതിയിൽ നടന്നുകൊണ്ടിരിക്കുന്നു. എന്തായാലും അങ്ങ് പറഞ്ഞ ഉദ്ദേശത്തിൽ ഒരു പ്രത്യേക യോഗം വിളിക്കാവുന്നതാണ്.

ശ്രീ. എം. രാജഗോപാലൻ: സർ, അതാതു ഗ്രാമവാസികളെ പങ്കാളികളാക്കിക്കൊണ്ട് ജലവിഭവ സംരക്ഷണ വിനിയോഗ സമ്പ്രദായം ഈ രാജ്യത്ത് നിലനിന്നിരുന്നു. ജലവിഭവം നിലനിൽക്കുന്നവിധം ഉപയോഗിക്കാനും മഴയുടെ വ്യതിയാനം മൂലമുണ്ടാകുന്ന സാമ്പത്തിക ക്ലേശങ്ങൾ ഏറ്റവും കുറഞ്ഞതോതിലേക്ക് പിടിച്ചു നിർത്താനും ഇത് ഒരു കാലഘട്ടത്തിൽ സഹായകരമായിട്ടുണ്ട്. എന്നാൽ കേന്ദ്രീകൃത പദ്ധതികളുടെ വരവോടെ ഇതും അപ്രത്യക്ഷമായി. ഇതുമൂലം നമ്മുടെ നാട്ടിലെ കിണറുകളും കുളങ്ങളുമെല്ലാംതന്നെ ശുദ്ധിക്കാൻ കഴിയാത്ത സ്ഥിതിയാണുണ്ടായത്. ഈ പുതിയ സാഹചര്യത്തിൽ ശുദ്ധജലം കേരളത്തിലെ പ്രധാനവിഭവ ദാരിദ്ര്യമായി മാറിക്കൊണ്ടിരിക്കുന്ന ഘട്ടത്തിൽ അതാതു പ്രദേശവാസികളെ പങ്കാളികളാക്കിക്കൊണ്ട് കിണറുകളും കുളങ്ങളും റീ-ചാർജ് ചെയ്യേണ്ട നടപടികൾ സർക്കാർ ആലോചിക്കുമോ? വേണമെങ്കിൽ ചെറിയതോതിൽ ഗുണഭോക്തൃവിഹിതം തന്നെ ഏർപ്പെടുത്തിയാലും തരക്കേടില്ല.

ശ്രീ. കെ. കൃഷ്ണൻകുട്ടി: സർ, വാട്ടർ അതോറിറ്റി കിണറുകളുടെ

റീ-ചാർജ്ജിന് വിപുലമായ ഒരു പദ്ധതി ആവിഷ്കരിച്ചിട്ടുണ്ട്. കാസർഗോഡ് അഞ്ച് ബോർവെല്ലുകൾ റീ-ചാർജ്ജ് ചെയ്യാൻ പരീക്ഷണാടിസ്ഥാനത്തിൽ ഇപ്പോൾ തുടക്കം കുറിച്ചു. അതുപോലെതന്നെ ഹരിതകേരളമിഷൻ പദ്ധതിപ്രകാരം വാട്ടർ ബഡ്ജറ്റ് തയ്യാറാക്കാനും കുളങ്ങൾ മുഴുവൻ ലിങ്ക് ചെയ്യാനും തീരുമാനിച്ചിട്ടുണ്ട്. ഏകദേശം 25000 കുളങ്ങളുള്ളതിൽ പാലക്കാട് ജില്ലയിൽ തന്നെ 4000-ത്തിലധികമുണ്ട്. അതെല്ലാം കൂടെ ലിങ്ക് ചെയ്തുകൊണ്ട് മഴക്കാലത്ത് വെള്ളം സംഭരിച്ചാൽ നമുക്ക് വാട്ടർ ലെവൽ ഉയർത്താൻ സാധിക്കും. അത്തരത്തിലുള്ള നടപടികൾ സ്വീകരിക്കാം.

ശ്രീ. തിരുവഞ്ചൂർ രാധാകൃഷ്ണൻ: സർ, ഇവിടെ നമുക്ക് വെള്ളമില്ലാത്തതല്ല

പ്രശ്നം, ശുദ്ധജലം ഇല്ലാത്തതാണ്. സ്ത്രോതസ്സുകളുടെ മലിനീകരണമാണ് ഏറ്റവും പ്രധാനപ്പെട്ട പ്രശ്നം. അങ്ങ് ഇപ്പോൾ പറഞ്ഞ പ്രൊപ്പോസൽസിനെ ഞാൻ അംഗീകരിക്കുകയാണ്. പക്ഷേ അങ്ങയുടെ ഡിപ്പാർട്ടുമെന്റ് മാത്രം വിചാരിച്ചാൽ ഈ ജലത്തിലെ മലിനീകരണം തടഞ്ഞു നിർത്താൻ കഴിയില്ല. നേരത്തെ ശ്രീമതി പി. അയിഷാ പോറ്റി ഇവിടെ പറഞ്ഞതുപോലെ നമ്മളെല്ലാം ഭംഗിയായികൊണ്ടുപോകും. പക്ഷേ കള്ളസ് മാലിന്യം കൊണ്ടുപോയി ഡബ്ബ് ചെയ്യുകയാണ്. നടപടി എടുക്കണമെങ്കിൽ അങ്ങയുടെ വകുപ്പിന് ഒന്നും

ചെയ്യുവാൻ കഴിയുകയില്ല. ശുദ്ധജല കേന്ദ്രങ്ങൾ ഇങ്ങനെ മലിനമാക്കുന്ന സ്ഥലങ്ങളും അതോടൊപ്പം പൂഴ് മുഴുവൻ തകർക്കുന്ന ആളുകളുമുണ്ട്. അതിനെതിരായി ഒരു പുതിയ നിയമം കൊണ്ടുവരുന്നതിനെക്കുറിച്ച് ആലോചിക്കുമോ; മറ്റ് ഡിപ്പാർട്ട്മെന്റുകളെ കൂടി കോ-ഓഡിനേറ്റ് ചെയ്തുകൊണ്ട് ഒരു സമഗ്രമായ ആക്ഷൻ പ്രോഗ്രാം ഉണ്ടാക്കുന്നതിന് അങ്ങ് നേതൃത്വം കൊടുക്കുമോ?

ശ്രീ. കെ. കൃഷ്ണൻകുട്ടി: മാലിന്യങ്ങൾ കൊണ്ടുവന്ന് ഡബ്ബ് ചെയ്യുന്ന ആളുകളെ നോക്കുന്നതിനുവേണ്ടി ജില്ലാതലത്തിൽ ഒരു കോ-ഓഡിനേഷൻ കമ്മിറ്റി കളക്ടറുടെ നേതൃത്വത്തിൽ ഉണ്ടാക്കിയിട്ടുണ്ട്. അത് പഞ്ചായത്ത്തലത്തിലും വാർഡ്തലത്തിലും ഉണ്ടാക്കണമെന്നാണ് ആഗ്രഹം. താങ്കൾ പറഞ്ഞതിന്റെയടിസ്ഥാനത്തിൽ ജനപ്രതിനിധികളെയും ഉൾപ്പെടുത്തിക്കൊണ്ട് ഒരു കമ്മിറ്റിക്ക് രൂപം നൽകാം. തീർച്ചയായും വിവിധ വകുപ്പുകളിൽ കേസെടുക്കാനുള്ള സാധ്യതയുണ്ട്. അവരെ മുൻകൂട്ടി ഈ വിവരം അറിയിക്കുകയും ചെയ്തുകൊണ്ട് നമ്മൾ എല്ലാവരും ഒത്തൊരുമിച്ചു നിന്നാൽ ഇത് തടയാൻ സാധിക്കും.

ശ്രീ. സജി ചെറിയാൻ: സർ, ഈ പ്രളയം ഏറ്റവും കൂടുതൽ

തകർച്ചവരുത്തിയത് ആറുകളുടെ സൈഡിലാണ്. പമ്പ, അച്ചൻകോവിൽ, മണിമല തുടങ്ങിയ നദികളുടെ പാർശ്വഭാഗങ്ങൾക്ക് വലിയതോതിലുള്ള ഡാമേജ് സംഭവിച്ചിട്ടുണ്ട്. മഴ ഇപ്പോൾ ആരംഭിച്ചു. ഒരു ചെറിയ വെള്ളപ്പൊക്കം പോലും ഉണ്ടായാൽ അപകട ഭീഷണിയിലാണിപ്പോൾ. ഇതിന്റെ സൈഡ് കെട്ടി സംരക്ഷിക്കുന്നതിന് ഗവൺമെന്റ് ചില നടപടികൾ സ്വീകരിച്ചിട്ടുണ്ട്. ചിലയിടങ്ങളിൽ അതിന്റെ നിർമ്മാണ പ്രവർത്തനങ്ങൾ ആരംഭിച്ചിട്ടുണ്ട്. പക്ഷേ അതുകൊണ്ടൊന്നും ഇന്നത്തെ ഈ പ്രതിസന്ധിയെ അതിജീവിക്കാൻ കഴിയുകയില്ല. പമ്പ, അച്ചൻകോവിൽ ആറുകളാണ് ഏറ്റവും കൂടുതൽ ഡാമേജ് സംഭവിച്ചിട്ടുള്ളത്. അതിന്റെ പാർശ്വഭാഗം കെട്ടി സംരക്ഷിക്കുന്നതിന് റീ ബിൽഡ് കേരളയിൽ അല്ലെങ്കിൽ മറ്റ് ഏതെങ്കിലും സ്കീമുകളിൽ ഉൾപ്പെടുത്തി അതിന് ആവശ്യമായ പണം അനുവദിക്കാൻ കഴിയുമോയെന്നുള്ളതാണ് എന്റെ ചോദ്യം?

ശ്രീ. കെ. കൃഷ്ണൻകുട്ടി: സർ, ഈ പദ്ധതി റീ ബിൽഡ് കേരളയിൽ ഉൾപ്പെടുത്തിയിട്ടുണ്ട്. സാമ്പത്തിക സ്ഥിതിയനുസരിച്ച് ബാക്കി കാര്യങ്ങൾ തീരുമാനിക്കും.

ശ്രീ. അബ്ദുൽ ഹമീദ് പി.: സർ, ഹരിതകേരള മിഷന്റെ ഭാഗമായി

ജലവിഭവ വകുപ്പ് ഏതെല്ലാം തരത്തിലുള്ള ജലസംരക്ഷണ പ്രവർത്തനങ്ങളാണ് നടത്തുന്നത്; ഭാവി തലമുറയ്ക്കിടയിൽ ശുദ്ധജല ലഭ്യത ഉറപ്പാക്കുന്ന തരത്തിൽ തണ്ണീർത്തടങ്ങൾ മാലിന്യമുക്തമാക്കി സംരക്ഷിക്കാൻ എന്തെല്ലാം പദ്ധതികളാണ് ആസൂത്രണം ചെയ്തു നടപ്പാക്കുന്നതെന്ന് അറിയിക്കാമോ?

ശ്രീ. കെ. കൃഷ്ണൻകുട്ടി: സർ, ഞാൻ നേരത്തെതന്നെ ഇവിടെ സൂചിപ്പിച്ചു. നമ്മുടെ ജലാശയങ്ങൾ (കുളങ്ങൾ) മുഴുവൻ വൃത്തിയാക്കാനുള്ള ഹരിതകേരളം മിഷനുമായി ആലോചിച്ച് വലിയൊരു പദ്ധതിക്ക് രൂപം നൽകിയിട്ടുണ്ട്. റീ ബിൽഡ് കേരളയിലും ഒരു സംഖ്യ അനുവദിച്ചിട്ടുണ്ട്. അതുപോലെ മറ്റ് ശുദ്ധജല സ്റ്റേഷനുകൾ, അതായത് ഒരോ പഞ്ചായത്തടിസ്ഥാനത്തിലോ നീർത്തടാടിസ്ഥാനത്തിലോ വാട്ടർ ബഡ്ജറ്റ് തയ്യാറാക്കാൻ തീരുമാനിച്ചു. വാട്ടർ ബഡ്ജറ്റ് തയ്യാറാക്കുമ്പോൾ ആ നീർത്തടത്തിൽ എത്ര വെള്ളം ആവശ്യമുണ്ട്, ഇനിയൊരു ഇരുപത് വർഷം കഴിഞ്ഞാൽ എത്ര വെള്ളം ആവശ്യമുണ്ട്. ഇപ്പോഴുള്ള സോഴ്സ് എന്താണ്, ഇനിയെങ്ങനെ അത് ഉണ്ടാക്കാൻ സാധിക്കും എന്നുള്ളതിന്റെയടിസ്ഥാനത്തിൽ ഒരു പ്ലാൻ തയ്യാറാക്കണം.

ശ്രീ. ഐ. ബി. സതീഷ്: സർ, സംസ്ഥാനത്തെ പല പ്രദേശങ്ങളിലും

ഭൂഗർഭജല നിരപ്പ് അപകടകരമാംവിധം താഴ്ന്ന സെമിക്രിട്ടിക്കൽ എന്ന അവസ്ഥയിലേയ്ക്ക് എത്തുകയാണ്. ഈ അവസ്ഥയിൽ നിന്ന് രക്ഷനേടാൻ കിണർ റീ-ചാർജ്ജിംഗ് വളരെ ഫലപ്രദമാണെന്ന് പഠനങ്ങൾ വെളിവാക്കുന്നുണ്ട്.

മി. സ്പീക്കർ: പഠനങ്ങൾ മാത്രമല്ല, അങ്ങയുടെ മണ്ഡലത്തിൽ പ്രയോഗിച്ചില്ലേ?

ശ്രീ. ഐ. ബി. സതീഷ്: അതെ, ആ പശ്ചാത്തലത്തിൽ കിണറുള്ള എല്ലാ സർക്കാർ ഓഫീസുകളിലും കിണർ റീ ചാർജ്ജിംഗ് നടപ്പാക്കാനും പുതിയ കെട്ടിടങ്ങൾക്ക് പെർമിറ്റ് നൽകുമ്പോൾ കിണർ റീ ചാർജ്ജിംഗ് നിർബന്ധിതമാക്കാനും തീരുമാനം എടുക്കേണ്ടതായിട്ടുണ്ടോ?

ശ്രീ. കെ. കൃഷ്ണൻകുട്ടി: സർ, അത് പരിശോധിക്കാവുന്നതാണ്. ഇപ്പോൾ ഈ റീ ചാർജ്ജിംഗ് പോകുമ്പോൾ, ഞാൻ നേരത്തെ സൂചിപ്പിച്ചതുപോലെ ബോർവെല്ലിന്റെ ഗ്രൗണ്ട് വാട്ടർ ലെവലാണ് വളരെ താഴ്ന്നുപോകുന്നത്. അന്ന് 400 അടിയുണ്ടായിരുന്നത് ഇപ്പോൾ 1000, 1200 അടിവരെയായിട്ടുണ്ട്. ഈ പ്രാവശ്യം അങ്ങനെ റീ ചാർജ്ജ് നടത്തിയ സ്ഥലങ്ങളിലും മഴവെള്ളം സംഭരിച്ച് കുളങ്ങളിൽ നിറച്ചതിന്റെ ഫലമായി വാട്ടർ ലെവൽ 400 അടിവരെ

ഉയർത്തിക്കൊണ്ടുവരാൻ സാധിച്ചു. അങ്ങയുടെ നിർദ്ദേശംകൂടി പരിഗണിക്കുന്നുണ്ട്.

ശ്രീ. പി. ടി. തോമസ്: ബഹുമാനപ്പെട്ട അംഗങ്ങളായ

ശ്രീ. തിരുവഞ്ചൂർ രാധാകൃഷ്ണനും ശ്രീമതി പി. അയിഷാ പോറ്റിയും ചൂണ്ടിക്കാണിച്ച ആ വിഷയം വളരെ ഗൗരവകരമായി അനുഭവിക്കുന്ന ഒരു മണ്ഡലത്തിലെ എം.എൽ.എ. -യാണ് ഞാൻ. ഏറ്റവും കൂടുതൽ ഫ്ലോറുകളുള്ള എറണാകുളം പട്ടണത്തിലെ തൃക്കാക്കര മണ്ഡലത്തിൽ ഫ്ലോറുകളിൽ നിന്നുള്ള ക്ലബ്ബ് മാലിന്യമടക്കം എല്ലാ ജലസ്രോതസ്സുകളിലേയ്ക്കും രാത്രികാലങ്ങളിൽ കൊണ്ടുപോയി പമ്പ് ചെയ്യുകയാണ്. ഗുണ്ടാ സംഘങ്ങളാണ് ഇത് ചെയ്യുന്നത്. പോലീസിനുപോലും അവരെ പിടിക്കാൻ പേടിയാണ്. വടിവാളുമായി ഗുണ്ടകൾ നേരത്തെ ബൈക്കുകളിൽ വരികയും അവർ അവിടെ ഇറങ്ങിനിന്ന് റെസിഡന്റ് അസോസിയേഷൻകാർ ഏർപ്പെടുത്തുന്ന കാവൽക്കാരെയൊക്കെ പേടിപ്പിച്ച് ഓടിക്കുകയും ചെയ്യുന്നുണ്ട്. നമ്പർ പ്ലേറ്റുകൾപോലും ഇല്ലാത്ത വണ്ടികളാണ് വരുന്നത്. അതുകൊണ്ട് പോലീസിനെ കർക്കശമായി നിയോഗിച്ച് ബന്ധപ്പെട്ട എല്ലാ ഡിപ്പാർട്ടുമെന്റുകളെയും ക്രോഡീകരിച്ചുകൊണ്ടുള്ള ഒരു നടപടി വേണം. അവിടത്തെ കായലുകൾ മുഴുവൻ മലിനമായതിനാൽ നിപ പോലുള്ള

മാരകരോഗങ്ങൾ ഉണ്ടാകുന്നതിന് അതുതമൊന്നുമില്ല. കാരണം കള്ളസ് മാലിന്യങ്ങൾ മുഴുവൻ തോട്ടിലേയ്ക്കും ജലാശയത്തിലേയ്ക്കുമാണ് ഒഴുക്കുന്നത്. ഇതിനൊരു ശക്തമായ നടപടിയുണ്ടാക്കുവാൻ കഴിയുമോ; ഇന്നലെ എന്റെ മണ്ഡലത്തിലെ എൻ.എച്ച്.-ൽ ഒബ്രോയ് മാളിന് സമീപത്ത് സ്ഥിരമായി എല്ലാ ദിവസവും ഇത് നടക്കുന്നുണ്ട്. കുറേ നേരം പോലീസ് അവിടെ കാവൽ നിൽക്കും ഈ വണ്ടി വരുന്ന സമയത്ത് പോലീസ് മറ്റൊരിടത്തോ പോകും. ഉടനെ ഇവർ വന്ന് രണ്ട് സെക്കന്റ് കൊണ്ട് മാലിന്യങ്ങൾ പമ്പ് ചെയ്യിട്ട് പോവുകയാണ്. വലിയ ദുരന്തമാണ്. ഈ കാര്യത്തിൽ ശക്തമായ ഒരു നടപടി സ്വീകരിക്കണം. അവിടെ ജീവിക്കാൻ കഴിയാത്ത ഒരു സാഹചര്യമാണ്. ജലസ്രോതസ്സ് മുഴുവൻ മലിനപ്പെടുകയാണ്. അതുപോലെ ടോയ്ലെറ്റിൽ നിന്നുള്ള പൈപ്പുകൾ പലതും ഈ കായലിന്റെ സൈഡിലേക്കും ഓടകളിലേയ്ക്കും വച്ചിരിക്കുകയാണ് ഇതിന് നടപടിയെടുക്കാതെ ഈ കാര്യങ്ങൾക്ക് പരിഹാരമാകുകയില്ല. മറ്റൊന്ന് സെപ്റ്റേജ് മാലിന്യം സംസ്കരിക്കാനുള്ള സംവിധാനവും ഉണ്ടായെങ്കിൽ മാത്രമേ ഈ പ്രശ്നത്തിന് ശാശ്വത പരിഹാരം ഉണ്ടാകൂ. ഏതായാലും വെള്ളത്തിൽ കൊണ്ടുപോയി ഇത് പമ്പ് ചെയ്യുന്ന ആളുകളെ കുറയെണ്ണത്തിനെ പിടിക്കാനും വണ്ടി കണ്ടുകെട്ടാനും ശക്തമായ

നടപടി ബഹുമാനപ്പെട്ട മന്ത്രി സ്വീകരിക്കുമോ ?

ശ്രീ. കെ. കൃഷ്ണൻകുട്ടി: സർ, തീർച്ചയായും നടപടി സ്വീകരിക്കും.

മുഖ്യമന്ത്രിയുടെ ശ്രദ്ധയിൽകൂടി കൊണ്ടുവന്ന് വളരെ ഹൈ ലെവൽ മീറ്റിംഗ് വിളിച്ച് ഇതിന് എന്താണ് ശാശ്വത പരിഹാരമെന്ന് ആലോചിക്കുന്നതാണ്.

ശ്രീമതി ഗീതാ ഗോപി: സർ, കടലും കായലും കോൾമേഖലയും

ബന്ധപ്പെട്ട് കിടക്കുന്ന ഒരു മേഖലയാണ് നാട്ടിക. ഏകദേശം രണ്ട് ലക്ഷം

വരുന്ന ജനങ്ങളാണ് ഈ മേഖലയിൽത്തന്നെ അതിജീവിക്കുന്നത്.

കുടിവെള്ളത്തിനായി പൈപ്പ് ലൈൻ മാത്രം ആശ്രയിക്കുന്ന ഒരു സ്ഥിതിയാണ്

നാട്ടിക മണ്ഡലത്തിലെ തീരദേശവാസികളും അവിടെയുള്ള തദ്ദേശവാസികളും

ഇപ്പോൾ ഉപയോഗപ്പെടുത്തുന്നത്. എന്റെ ചോദ്യം ജനവരിയിൽ

കിഴിപ്പിള്ളിക്കര ലിഫ്റ്റ് ഇറിഗേഷൻ ഉദ്ഘാടനത്തിന് സംബന്ധിച്ച ജനങ്ങൾ

ചോദിച്ച ചോദ്യത്തിന് അങ്ങോട്ടു മറുപടി നൽകി. തൃശ്ശൂർ കോൾ മേഖലയ്ക്ക് ഉപ്പ്

വെള്ളം കയറാതെ അന്തിക്കാട്, ചാഴൂർ, താന്നി മേഖലയിലേയ്ക്ക് കുടിവെള്ളം

പമ്പ് ചെയ്യുന്ന സമയത്ത് ഉപ്പുവെള്ളം കയറാതെ സ്ഥിരമായി, നൂറ്റാണ്ടുകളായി

താൽക്കാലിക തടയണ കെട്ടുന്നതിനുപകരം സ്ഥിരം തടയണ കെട്ടാൻ അതായത്

റെഗുലേറ്റർ പണിയാൻ 24 കോടിയാണ് ഈ സർക്കാർ അധികാരത്തിൽ

വന്നപ്പോൾ ഉൾപ്പെടുത്തിയത്. 24 കോടി രൂപ ഉൾപ്പെടുത്തി നബാർഡിൽ അംഗീകാരം വന്ന ഈ പദ്ധതിക്ക് ഡിസൈൻ അപ്രൂവലാക്കാനും അതിന്റെ നടപടികളും ഈ ഗവൺമെന്റ് അതിവേഗത്തിലാക്കി. ഈ പ്രളയത്തിനുശേഷം ഐ.ഡി.ആർ.ബി. മെക്കാനിക്കൽ വിഭാഗം വീണ്ടും ഡിസൈനിൽ മാറ്റം വരുത്തി. അപ്പോഴും ഗവൺമെന്റ് വളരെ വേഗത്തിൽ അത് അപ്രൂവലാക്കി. ഇപ്പോൾ 13-06-2018-ൽ ജില്ലാകളക്ടർ ഈ റെഗുലേറ്റർ പണിയാൻ ഭൂമി ഏറ്റെടുക്കാനുള്ള നടപടിക്ക് ഓർഡറിട്ടു. 13-06-2018-ൽ ജില്ലാ കളക്ടർ ഓർഡറിട്ട ഈ നടപടി അനന്തമായി നീട്ടിക്കൊണ്ടുപോയി. എന്റെ ചോദ്യം അങ്ങ് ജനവരിയിൽ പ്രഖ്യാപിച്ച റെഗുലേറ്ററിന്റെ നിർമ്മാണം ഇനി അങ്ങോട്ട് നടക്കുമോയെന്നുള്ള ആശങ്കയുണ്ട്. ഇതിന് കാലതാമസം വരുത്തി ഒരു മന്ത്രിയുടെ പ്രഖ്യാപനത്തെ അട്ടിമറിച്ചു. റെഗുലേറ്റർ പണിയാൻ ഈ ഭൂമി വേണമെന്ന കാര്യം ഉദ്യോഗസ്ഥന്മാർക്ക് അറിയില്ലേ; എന്തുകൊണ്ടാണ് ഇത് നീട്ടിക്കൊണ്ടുപോകുന്നത്. അങ്ങയുടെ കാലത്ത് ഈ റെഗുലേറ്റർ പണിയാൻ, സ്ഥിരം തടയണ എന്ന സംവിധാനം ഈ സർക്കാർ ഏറ്റെടുത്തത് അങ്ങേയ്ക്ക് അത് ഭരണപരമായി ഇടപെട്ട് കാലതാമസം കൂടാതെ നിർമ്മിക്കാൻ കഴിയുമോയെന്നുള്ളതാണ് എന്റെ ചോദ്യം?

ശ്രീ. കെ. കൃഷ്ണൻകുട്ടി: സർ, ബഹുമാനപ്പെട്ട എം.എൽ.എ. പറഞ്ഞിട്ടാണ്

ഇത്രയും നടപടികൾ സ്വീകരിച്ചത്. എന്താണ് പ്രശ്നം എന്നുള്ളത് മനസ്സിലാക്കി അങ്ങയേയുംകൂടെ വിളിച്ചുകൊണ്ട് ഒരു തീരുമാനം ഉണ്ടാക്കാം.

ശ്രീ. സി. മമ്മൂട്ടി: സർ, സ്രോതസ്സാണ് ഏറ്റവും പ്രധാനപ്പെട്ടത്.

മലിനപ്പെട്ട സ്രോതസ്സുകൾ ഉപയോഗിച്ച് കുടിവെള്ളം കൊടുക്കാൻ കഴിയാത്ത പ്രശ്നങ്ങൾ ചർച്ച ചെയ്യുമ്പോൾത്തന്നെ, സുലഭമായി ലഭിക്കുന്ന ഭാരതപ്പുഴപോലെയുള്ള ജലസ്രോതസ്സുകൾ ഉപയോഗിച്ചുകൊണ്ട് ആവിഷ്കരിച്ച കുടിവെള്ള പദ്ധതി അനസ്യതം നീണ്ടുപോകുകയാണ്. 90 ശതമാനം പണികഴിഞ്ഞു. പി.ഡബ്ല്യു.ഡി. റോഡ് തർക്കം കേസായതുകൊണ്ട് അതുവഴി പത്ത് അഞ്ഞൂറ് മീറ്റർ പൈപ്പ് ഇടുന്നതിന്റെ പേരിൽ 90 ശതമാനം പൂർത്തിയാക്കിയ കൽപ്പകഞ്ചേരി വളവന്തൂർ പദ്ധതി മുടങ്ങിക്കിടക്കുകയാണ്. ബാഹ്യമായി ഈ പദ്ധതി നടപ്പാക്കാനോ അല്ലെങ്കിൽ കേസുള്ള സ്ഥലങ്ങൾ എന്ത് നടപടി സ്വീകരിച്ചുകൊണ്ട് ഇത് വിനിയോഗിക്കാനും ജനങ്ങൾക്ക് വിതരണം ചെയ്യാനും സാധിക്കും എന്നുള്ളതിന്റെ മറുപടി പറയാമോ?

മി. സ്പീക്കർ: ദയവായി ഇത്തരം സ്പെസിഫിക് ചോദ്യങ്ങൾ ഇങ്ങനെ പെട്ടെന്ന് ചോദിച്ചാൽ അദ്ദേഹത്തിന് മറുപടിപറയാൻ സാധിക്കില്ല.

ശ്രീ. കെ. കൃഷ്ണൻകുട്ടി: സർ, ബഹുമാനപ്പെട്ട അംഗം ഉന്നയിച്ച കാര്യങ്ങൾ ഗവൺമെന്റിന്റെ ശ്രദ്ധയിൽപ്പെട്ടിട്ടുണ്ട്. പി.ഡബ്ല്യു.ഡി. മിനിസ്റ്ററുമായി ആലോചിച്ചതിനുശേഷം അത് അടിയന്തരമായി പരിഹരിക്കാനുള്ള നടപടി സ്വീകരിക്കാം.

ശ്രീ. ബി. സത്യൻ: സർ, 2016-ൽ വാമനപുരം നദി വറ്റി വരണ്ടു. ഏതാണ്ട് 28-ഓളം പ്രോജക്ടുകൾ ആ നദിയെ മാത്രം ആശ്രയിച്ചുണ്ട്. വാമനപുരം നദിയെ ആശ്രയിച്ചിനിൽക്കുന്ന 3 താലൂക്കുകളിലെ ലക്ഷക്കണക്കിന് ആളുകൾക്ക് കുടിവെള്ളം ലഭ്യമാക്കുന്ന പദ്ധതിയാണിത്. അങ്ങ് ഇവിടെ സൂചിപ്പിച്ച ആ സ്രോതസ്സ് നിലനിർത്തണമെങ്കിൽ വളരെ കഠിനപ്രയത്നം ചെയ്യേണ്ടതായിട്ടുണ്ട്. അങ്ങയുടെ വകുപ്പും ഇറിഗേഷൻ ഡിപ്പാർട്ടുമെന്റും അതുപോലെതന്നെ നദീസംരക്ഷണ വിഭാഗവും തദ്ദേശഭരണ സ്ഥാപനവും നാട്ടുകാരും ജനങ്ങളുമെല്ലാം ഒരുമിച്ചുചേർന്നാൽ മാത്രമേ ഈ നദിയെ സംരക്ഷിച്ച് നിർത്താൻ കഴിയൂ എന്ന സ്ഥിതിയാണ്. നദിയെ സംരക്ഷിക്കുകയും അതുപോലെ തന്നെ നദിയിൽ അടിഞ്ഞുകൂടിയിട്ടുള്ള മണ്ണും മാലിന്യങ്ങളും നീക്കം ചെയ്യാൻ കഴിയുമെന്ന നിലയിലുള്ള ഒരു ജനകീയ പദ്ധതിക്ക് രൂപം നൽകാൻ കഴിയുമോ?

ശ്രീ. കെ. കൃഷ്ണൻകുട്ടി: ആലോചിക്കാവുന്നതാണ്.

പട്ടിക ഗോത്രവർഗ്ഗക്കാർക്ക് ജീവനോപാധി

(*63) ശ്രീ. ആന്റണി ജോൺ:

ശ്രീ. ബി. ഡി. ദേവസ്സി:

ശ്രീ. കെ. ബാബു:

ശ്രീ. സി. കെ. ഹരീന്ദ്രൻ: താഴെ കാണുന്ന ചോദ്യങ്ങൾക്ക് പട്ടികജാതി

പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് പട്ടികഗോത്രവർഗ്ഗത്തിൽപ്പെട്ടവർക്ക് ഒരു കുടുംബത്തിൽ ഒരാൾക്കെങ്കിലും സ്ഥിരജോലി ലഭ്യമാക്കുകയും അതുവഴി ആ കുടുംബങ്ങളെയെല്ലാം വികസന മുഖ്യധാരയിലെത്തിക്കുകയും ചെയ്യുക എന്ന ലക്ഷ്യത്തോടെ നടത്തിവരുന്ന പ്രവർത്തനങ്ങൾ വിശദമാക്കാമോ;

(ബി) പട്ടികഗോത്രവർഗ്ഗത്തിൽപ്പെട്ടവരുടെ മാനവ വിഭവശേഷി വർദ്ധിപ്പിക്കുന്നതിനായി പദ്ധതികൾ നടപ്പിലാക്കി വരുന്നുണ്ടോ;

(സി) ഇവർക്ക് സംരംഭക പ്രോത്സാഹനത്തിനും ജീവനോപാധി സ്വയം കണ്ടെത്തുന്നതിനും ഉതകുന്ന സാമ്പത്തിക-പരിശീലന പദ്ധതികളുണ്ടോ; പട്ടികജാതി പട്ടികവർഗ്ഗ വികസന കോർപ്പറേഷൻ കൈവരിക്കാൻ കഴിഞ്ഞ

നേട്ടം എന്തൊക്കെയാണ് അറിയിക്കാമോ?

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രിക്കുവേണ്ടി സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ) : സർ,

(എ) കേരളത്തിലെ ഒരു പട്ടികവർഗ്ഗ കുടുംബത്തിലെ ഒരാൾക്കെങ്കിലും ജോലി ലഭ്യമാക്കുക എന്നത് 2019-20 വാർഷികപദ്ധതിയുടെ പ്രധാന ലക്ഷ്യങ്ങളിലൊന്നാണ്. ഇത് ബഹുമാനപ്പെട്ട ഗവർണ്ണറുടെ നയപ്രഖ്യാപനത്തിൽ പ്രതിപാദിച്ചിട്ടുണ്ട്. 2018-19 വർഷം മുതൽ തന്നെ ഇതിന്റെ ഭാഗമായി നടപടികൾ ആരംഭിച്ചിരുന്നു. പട്ടികവർഗ്ഗ വികസന വകുപ്പ് സമീപകാലത്ത് നടത്തിയ സർവ്വേ പ്രകാരം 137743 കുടുംബങ്ങളാണ് കേരളത്തിലുള്ളത്. എന്നാൽ 20384 പേരാണ് പത്താംക്ലാസ്സും അതിന് മുകളിലും വിദ്യാഭ്യാസ യോഗ്യത നേടിയിട്ടുള്ളത്. മെച്ചപ്പെട്ട വിദ്യാഭ്യാസ യോഗ്യത നേടിയവർക്ക് സർക്കാർ മേഖലയിൽത്തന്നെ തന്നെ തൊഴിൽ ലഭ്യമാക്കുന്നതിനുള്ള ശ്രമങ്ങൾ ഒരു ഭാഗത്ത് നടന്നുവരികയാണ്.

ചീഫ് സെക്രട്ടറിയുടെ നേതൃത്വത്തിൽ സർക്കാർ മേഖലയിൽ തൊഴിൽ

കണ്ടെത്തുന്നതിന് ആവശ്യമായ നിർദ്ദേശങ്ങൾ വിവിധ വകുപ്പ് മേധാവികൾക്ക് നൽകിയിട്ടുണ്ട്. ആദ്യപരിഗണന പട്ടികവർഗ്ഗക്കാർക്കായി സംവരണം ചെയ്തിട്ടുള്ള തസ്തികകളിൽ അടിയന്തര നിയമനം നടത്തുന്നതിനാണ്. ഇതിനുള്ള നടപടികൾ സ്വീകരിച്ചിട്ടുണ്ട്.

ഇതിന് പുറമെ സ്പെഷ്യൽ റിക്രൂട്ട്മെന്റ് വഴി പോലീസ്, എക്സൈസ് വകുപ്പുകളിൽ നടത്തിയ പ്രത്യേക നിയമനങ്ങൾക്ക് സമാനമായി സാധ്യമായ മറ്റ് വകുപ്പുകളിൽകൂടി സ്പെഷ്യൽ ഡ്രൈവ് നടത്തുവാൻ നടപടി സ്വീകരിച്ചുവരികയാണ്. പോലീസിലും എക്സൈസിലും കൂടി 100 പേരെ നിയമിച്ചു. വനംവകുപ്പിൽ വാച്ചർമാരായി 500 പേരെ നിയമിക്കുന്നതിനുള്ള നടപടി ആരംഭിച്ചിട്ടുണ്ട്. പട്ടികവർഗ്ഗ വികസന വകുപ്പിൽ 100 പേരെ പ്രീ-മെട്രിക് ഹോസ്റ്റൽ വാച്ചർമാരായി നിയമിച്ചിട്ടുണ്ട്.

അഭ്യസ്തവിദ്യരായ മുഴുവൻ ആളുകൾക്കും സർക്കാർ മേഖലയിൽത്തന്നെ തൊഴിൽ നൽകുക എന്നത് പ്രയാസകരമാണ്. എന്നാൽ ഉയർന്ന തൊഴിൽ സാധ്യതകളുള്ള നിരവധി മേഖലകളിൽ പരിശീലനത്തിലൂടെ സ്ഥിരം വരുമാനമുള്ള തൊഴിൽ നേടുവാൻ കഴിയുമെന്ന് മുൻ അനുഭവങ്ങൾ വ്യക്തമാക്കിയിട്ടുണ്ട്.

പട്ടികവർഗ്ഗ വികസന വകുപ്പ് നടപ്പിലാക്കുന്ന വിവിധ പദ്ധതികളുടെ ഭാഗമായി 2603 പേർക്ക് ഇതിനകം തൊഴിൽ നൽകി കഴിഞ്ഞു.

- ' ഗോത്രബന്ധു ' പദ്ധതി പ്രകാരം 267 മെന്റർ ടീച്ചർമാർ
- സാമൂഹ്യപഠനമുറികളിൽ 100 ഇൻസ്ട്രക്ടർമാർ
- 1182 എസ്.ടി. പ്രൊമോട്ടർമാർ
- ട്രൈബൽ എക്സ്റ്റൻഷൻ ഓഫീസുകളിലും ഡെവലപ്പ്മെന്റ് ഓഫീസുകളിലും സഹായികളായി 140 മാനേജ്മെന്റ് ട്രെയിനികൾ
- വിദ്യാർത്ഥികൾക്ക് കൗൺസിലിംഗ്, പ്രാദേശിക വികസന പ്രവർത്തനങ്ങൾ പ്രോത്സാഹിപ്പിക്കൽ എന്നിവയ്ക്കായി 31 കമ്മിറ്റി ട്രെയിനർമാർ
- 100 സാക്ഷരതാ പ്രോമോട്ടർമാർ
- 700 സാക്ഷരതാ ഇൻസ്ട്രക്ടർമാർ
- കുടുംബശ്രീ പ്രവർത്തനങ്ങൾക്ക് മേൽനോട്ടം വഹിക്കുവാൻ 200 ഓഫീസർമാർ

- മില്ലറ്റ് വില്ലേജ് പ്രോജക്ട് കോർഡിനേറ്റർമാരായി 9 പേർ

പട്ടികജാതി വിഭാഗത്തിൽപ്പെട്ട 108 പേർക്ക് വിദഗ്ദ്ധ പരിശീലനം നൽകി വിദേശത്ത് തൊഴിൽ ലഭ്യമാക്കിയ രീതിയിൽ പട്ടികവർഗ്ഗ വിഭാഗക്കാർക്കും പരിശീലനം ആരംഭിക്കുവാനുള്ള നടപടി സ്വീകരിച്ചിട്ടുണ്ട്.

മഹാത്മാഗാന്ധി തൊഴിലുറപ്പ് പദ്ധതിയിൽ ഉൾപ്പെട്ടവർക്ക് നൂറ് ദിവസത്തെ അധിക തൊഴിൽ നൽകുന്ന കേരള ട്രൈബൽ പ്ലസ് പദ്ധതി പ്രകാരം 23,096 പേർക്ക് നൂറ് ദിവസത്തെ അധിക തൊഴിൽ ലഭ്യമാക്കിവരുന്നു.

'മില്ലറ്റ് വില്ലേജ്' എന്ന പേരിൽ പട്ടികവർഗ്ഗ വികസന വകുപ്പും കൃഷി വകുപ്പും ചേർന്ന് അട്ടപ്പാടി മേഖലയിൽ ഭക്ഷ്യസുരക്ഷയും ജീവനോപാധിയും ലക്ഷ്യമിട്ട് ഒരു വിപുലമായ പദ്ധതി നടപ്പിലാക്കിവരികയാണ്. 760 ഹെക്ടർ സ്ഥലത്ത് ഇപ്പോൾ കൃഷിയിറക്കിയിട്ടുണ്ട്. റാഗി, തിന, ചോളം, ചാമ തുടങ്ങിയ ചെറുധാന്യങ്ങൾ ശേഖരിച്ച് മൂല്യവർദ്ധിത ഉൽപ്പന്നങ്ങളാക്കി വിപണനം നടത്തുന്നതിനും നടപടി സ്വീകരിച്ചുവരുന്നു.

മിൽമയുമായി സഹകരിച്ച് 500 പശുവളർത്തൽ യൂണിറ്റുകൾ മലപ്പുറം,

വയനാട്, കോഴിക്കോട്, കാസർഗോഡ്, കോട്ടയം, തിരുവനന്തപുരം ജില്ലകളിൽ ആരംഭിച്ചു.

പട്ടികവർഗ്ഗക്കാരുടെ കൈവശമുള്ള ഭൂമിയിലും പട്ടികവർഗ്ഗ വികസന വകുപ്പിന്റെ കൈവശമുള്ള ആറളം, ചീങ്ങേരി, അട്ടപ്പാടി ഫാമുകളിലും 15 കോടി രൂപയുടെ പുതിയ ഊർജ്ജിത കാർഷിക വികസന പദ്ധതി ആരംഭിക്കുകയാണ്. ഇതിനുള്ള പരിശീലനം കാർഷിക സർവ്വകലാശാല വഴി നടത്തുകയാണ്.

അട്ടപ്പാടിയിൽ വസ്തുനിർമ്മാണത്തിൽ ആറ് മാസത്തെ വിദഗ്ദ്ധ പരിശീലനം നൽകി 291 യുവതികളെ 'അടാപ്' എന്ന പേരിൽ സ്വയംസംഘമായി രൂപീകരിച്ച് അപ്പാരൽപാർക്ക് ആരംഭിച്ചു. ഈ വർഷം മുതൽ മോഡൽ റെസിഡൻഷ്യൽ സ്കൂളുകൾ, ഹോസ്റ്റലുകൾ എന്നിവയിലെ കുട്ടികൾക്കുള്ള യൂണിഫോം ഈ സ്ഥാപനത്തിലാണ് നിർമ്മിക്കുന്നത്.

1170 പേരെ കെട്ടിട നിർമ്മാണ മേഖലയിൽ മേസ്റ്റിരി, കാർപ്പെന്റർ, ഇലക്ട്രീഷ്യൻ, പ്ലംബർ എന്നീ ട്രേഡുകളിൽ പരിശീലിപ്പിച്ച് 'ഗോത്രജീവിക' എന്ന പേരിൽ 53 സ്വയംസഹായ സംഘങ്ങൾ രൂപീകരിച്ചു. ലൈഫ് മിഷൻ ഉൾപ്പെടെയുള്ള ഭവന നിർമ്മാണ പ്രവർത്തനങ്ങളും കോളനി വികസന

പ്രവർത്തനങ്ങളുടെ ഭാഗമായുള്ള നിർമ്മാണ പ്രവൃത്തികളും ഇപ്പോൾ ഏറ്റെടുത്ത് നടത്തിവരികയാണ്.

സ്വയംതൊഴിൽ ഉൽപ്പന്നങ്ങളുടെയും വനവിഭവങ്ങളുടെയും വിപണനം എളുപ്പത്തിൽ നടത്താൻ 'ഗട്ടിക' വിപണന മേളകൾ നടത്തിവരികയാണ്. ഇപ്പോൾ ഗട്ടികയിൽ വിപണനം ചെയ്യുന്ന ഉൽപ്പന്നങ്ങൾ ആഗോള ഓൺലൈൻ മാർക്കറ്റിംഗ് ശൃംഖലയായ ആമസോണിലൂടെയും വിതരണം ആരംഭിച്ചിട്ടുണ്ട്.

(ബി) മാനവശേഷി വികസനത്തിലൂടെ തൊഴിൽ ലഭ്യമാക്കുന്നതിന് ഉയർന്ന പരിഗണനയാണ് സർക്കാർ നൽകിവരുന്നത്.

സർക്കാർ നിയന്ത്രിത സ്ഥാപനങ്ങളായ സി-ഡിറ്റ്, സെന്റർ ഫോർ മാനേജ്മെന്റ് ഡെവലപ്മെന്റ്, കെൽട്രോൺ, സെന്റർ ഫോർ ബയോ പോളിമർ സയൻസ് ടെക്നോളജി, ഇലക്ട്രോണിക് ഡെവലപ്മെന്റ് കോർപ്പറേഷൻ ഓഫ് ഇന്ത്യ ലിമിറ്റഡ്, നെട്ടൂർ ടെക്നിക്കൽ ട്രെയിനിംഗ് ഫൗണ്ടേഷൻ, ഇറാം, എത്തിയോസ്, ധന്വന്തരി ഇൻസ്റ്റിറ്റ്യൂട്ട് ഓഫ് പാരാമെഡിക്കൽ സയൻസസ്, കേരള സർക്കാരിന്റെ തൊഴിൽ പരിശീലന സ്ഥാപനമായ കേരള അക്കാദമി ഫോർ സ്കിൽ എക്സലൻസ് എന്നീ സ്ഥാപനങ്ങൾ മുഖേനയാണ് പരിശീലന

പരിപാടികൾ നടത്തിവരുന്നത്.

3428 പേർക്ക് നൈപുണ്യ വികസന പരിശീലനത്തിലൂടെ തൊഴിൽ ഉറപ്പാക്കിയിട്ടുണ്ട്. 2019-20 വർഷത്തിൽ 1380 പേർക്ക് കൂടി പരിശീലനവും തൊഴിലും ലഭ്യമാക്കുന്നതിനുള്ള പദ്ധതി സർക്കാരിന്റെ പരിഗണനയിലാണ്.

സംസ്ഥാനത്തിനകത്തും പുറത്തും വിദേശത്തും സ്വകാര്യ സ്ഥാപനങ്ങളിൽ നൈപുണ്യ വികസന പരിശീലനത്തിലൂടെ പ്ലേസ്‌മെന്റ് നൽകുന്നതിന് 1400 പേരെ വിവിധ സ്ഥാപനങ്ങൾ മുഖേന പരിശീലിപ്പിച്ച് വരികയാണ്.

ഐ.ടി. മേഖലയിൽ മെച്ചപ്പെട്ട തൊഴിലുകൾ ലഭിക്കുന്നതിന് പരിശീലനം നൽകുന്ന സെന്റർ ഓഫ് എക്സലൻസ് എന്ന സ്ഥാപനം മണ്ണന്തലയിൽ സ്ഥാപിക്കാൻ നടപടി സ്വീകരിച്ചു.

ഇടുക്കി ജില്ലയിലെ ആദിവാസി ഗോത്രവിഭാഗക്കാർക്ക് ജീവിത നൈപുണ്യ വിദ്യാഭ്യാസ പദ്ധതിയിലൂടെ നേതൃശേഷി വർദ്ധിപ്പിക്കുന്നതിനും സാമൂഹ്യ പ്രവർത്തനം നടത്തുന്നതിനും കാര്മുഖിക സംരംഭങ്ങൾക്ക് നേതൃത്വം നൽകുന്നതിനും ആവശ്യമായ പരിശീലനം നടന്നുവരികയാണ്. 'ഗോത്രരശ്മി' എന്ന പേരിലുള്ള ഈ പരിപാടി തരിശായി കിടന്ന പാടങ്ങളിൽ കൃഷിയിറക്കുന്നതിനും പരമ്പരാഗത ഗോത്രകലകളെ

പുനരജ്ജീവിപ്പിക്കുന്നതിനും ഗോത്രഭാഷകൾ വിനിമയത്തിലേക്ക് തിരിച്ചുകൊണ്ടുവരുന്നതിനും വഴി തെളിയിച്ചു.

(സി) എല്ലാ പരിശീലന പരിപാടികളുടെയും ഭാഗമായി സാമ്പത്തിക ആസൂത്രണ പരിശീലനവും നൽകുന്നുണ്ട്. പട്ടികജാതി, പട്ടികവർഗ്ഗ വികസന കോർപ്പറേഷൻ മുഖേന 1,144 പേർക്ക് ഈ സർക്കാർ വന്ന ശേഷം സ്വയംതൊഴിൽ സംരംഭങ്ങൾ ആരംഭിക്കുന്നതിന് വായ്പയും സബ്സിഡിയും അനുവദിച്ചിട്ടുണ്ട്.

ശ്രീ. ആന്റണി ജോൺ: സർ, നമ്മുടെ സംസ്ഥാനത്ത് ഒരു പട്ടികവർഗ്ഗ കുടുംബത്തിലുള്ള ഒരാൾക്കെങ്കിലും ജോലി ലഭ്യമാക്കുന്നതിനുവേണ്ടിയുള്ള പ്രവർത്തനങ്ങളുമായി മുന്നോട്ടുപോകുന്ന ഈ സർക്കാരിനെ ഞാൻ അഭിനന്ദിക്കുകയാണ്. സർക്കാരിന്റെ കഴിഞ്ഞ മൂന്നുവർഷക്കാലത്തെ ഇടപെടൽ മൂലം എല്ലാ മേഖലയിലും പട്ടികവർഗ്ഗ വിഭാഗത്തിന്റെ നല്ല നിലയിലുള്ള മുന്നേറ്റം നമുക്ക് ദർശിക്കാൻ കഴിയും. നിരവധി ആദിവാസി ഊരുകളുള്ള മണ്ഡലമാണ് എന്റെ മണ്ഡലമായ കോതമംഗലം. ഈ സർക്കാർ വന്നശേഷം കഴിഞ്ഞ മൂന്നുവർഷം കൊണ്ട് നടപ്പിലാക്കിയ നിരവധി പദ്ധതികളുമായി ബന്ധപ്പെട്ട് ആ ഊരുകളിലെല്ലാം വലിയ മാറ്റം

കൊണ്ടുവരാൻ സാധിച്ചിട്ടുണ്ട്. നമ്മൾ നടപ്പിലാക്കിയിട്ടുള്ള 'ഗോത്രബന്ധ പദ്ധതി' ഇപ്പോൾ ഏതെല്ലാം മേഖലയിലാണ് മുന്നോട്ട് കൊണ്ടുപോകുന്നത്; ഈ പദ്ധതി മുഖാന്തിരം പൊതുവിദ്യാഭ്യാസ രംഗത്ത് എന്തെല്ലാം മാറ്റങ്ങൾ കൊണ്ടുവരാൻ സാധിച്ചുവെന്ന് വിശദമാക്കാമോ?

ശ്രീ. കടകംപള്ളി സുരേന്ദ്രൻ: സർ, നമ്മുടെ സ്കൂളുകളിലെ അധ്യയന ഭാഷയും ഗോത്ര ഭാഷയും തമ്മിൽ നല്ല വ്യത്യാസമുണ്ട്. അതുകൊണ്ട് സ്കൂളുകളിൽ പുതുതായി ചേരുന്ന പട്ടികവർഗ്ഗ വിഭാഗം കുട്ടികൾക്ക് പഠനത്തോട് താൽപ്പര്യക്കുറവുണ്ടാകാറുണ്ട്. ഇതാണ് സ്കൂളുകളിൽ നിന്നുള്ള അവരുടെ കൊഴിഞ്ഞുപോക്കിന് വലിയ തോതിൽ കാരണമാകുന്നതെന്ന് വിദഗ്ദ്ധർ ചൂണ്ടിക്കാട്ടിയിട്ടുണ്ട്. ഈ പ്രശ്നം പരിഹരിക്കുന്നതിനാണ് സംസ്ഥാന സർക്കാർ ഇപ്പോൾ ' ഗോത്രബന്ധ ' എന്ന പദ്ധതി ആരംഭിച്ചിരിക്കുന്നത്. പട്ടികവർഗ്ഗ വിഭാഗത്തിൽപ്പെട്ട ഓരോ അധ്യാപകരെ, പട്ടികവർഗ്ഗ വിദ്യാർത്ഥികളുള്ള എല്ലാ എൽ.പി. സ്കൂളുകളിലും മെന്റർ ടീച്ചർമാരായി നിയമിക്കുകയാണ് ഈ പദ്ധതിയുടെ ലക്ഷ്യം. 2016-17-ൽ വയനാട് ജില്ലയിലെ 241 സ്കൂളുകളിലും 2018-19-ൽ അട്ടപ്പാടിയിലെ 26 സ്കൂളുകളിലും മെന്റർ ടീച്ചർമാരെ നിയമിച്ചു. കൊഴിഞ്ഞുപോക്ക് ഗണ്യമായി കുറയുന്നതിനും സ്കൂളിലെ മറ്റ് വിദ്യാർത്ഥികളും

പട്ടികവർഗ്ഗ വിദ്യാർത്ഥികളുമായുള്ള ഇടപഴകൽ മെച്ചപ്പെടുത്തുന്നതിനും ക്ലാസുകളിൽ മെച്ചപ്പെട്ട സൗഹൃദം രൂപപ്പെടുത്തുന്നതിനും ഈ പദ്ധതി സഹായിച്ചിട്ടുണ്ട്. അധ്യാപക പരിശീലനം നേടിയ 724 പട്ടികവർഗ്ഗ വിഭാഗം യുവതീയുവാക്കളിൽ 267 പേർക്ക് തൊഴിൽ നൽകുവാനും ഈ പദ്ധതിയിലൂടെ സാധിച്ചിട്ടുണ്ട്. ഈ പദ്ധതി വളരെ വിജയകരമാണെന്നാണ് വിലയിരുത്തപ്പെടുന്നത്.

ശ്രീ. ആന്റണി ജോൺ: സർ, ഗോത്രജീവിക പദ്ധതി പ്രകാരം എത്രപേർക്ക് പരിശീലനം നൽകാൻ സാധിച്ചിട്ടുണ്ട്; നമ്മുടെ നിർമ്മാണ മേഖലയിലുൾപ്പെടെയുള്ള ചൂഷണം ഇല്ലാതാക്കാൻ ഈ പദ്ധതികൊണ്ട് സാധിച്ചിട്ടുണ്ടോ?

ശ്രീ. കടകംപള്ളി സുരേന്ദ്രൻ: സർ, ഞാൻ പറഞ്ഞ മറുപടിയിൽ പ്രസ്തുത ചോദ്യത്തിന്റെ ഉത്തരമുണ്ട്. വയനാട് ജില്ലയിലെ 241 സ്കൂളുകളിലും അട്ടപ്പാടിയിലെ 26 സ്കൂളുകളിലും മെന്റർ ടീച്ചർമാരെ നിയമിച്ചിട്ടുണ്ട്. പുതുതായി 267 പേർക്ക് ഈ പദ്ധതിയിലൂടെ തൊഴിൽ നൽകുവാൻ സാധിച്ചിട്ടുണ്ട്.

ശ്രീ. ബി. ഡി. ദേവസ്സി: സർ, ആദിവാസി ജനവിഭാഗത്തെ സമൂഹത്തിന്റെ മുഖ്യധാരയിലേയ്ക്ക് കൊണ്ടുവരാൻവേണ്ടി ട്രൈബൽ

ഡിപ്പാർട്ട്മെന്റ് നടത്തുന്ന പ്രവർത്തനങ്ങൾ മാതൃകാപരമാണ്. സ്പെഷ്യൽ റിക്രൂട്ട്മെന്റും വിദ്യാഭ്യാസരംഗത്തെ ഇടപെടലുകളും കാണുമ്പോൾ എനിക്ക് ഓർമ്മ വരുന്നത് കഴിഞ്ഞ എൽ.ഡി.എഫ്. ഭരണകാലത്ത് പ്രസ്തുത വകുപ്പ് കൈകാര്യം ചെയ്തിരുന്ന മന്ത്രി, അന്ന് എം.ബി.ബി.എസ്.-ന് ആദിവാസികളുടെ മക്കൾക്ക് പ്രത്യേക പ്രവേശനം നൽകാനായി എടുത്ത നടപടിയാണ്. ആ നടപടിയുടെ ഭാഗമായാണ് 35 ആദിവാസി ഡോക്ടർമാരെ നമ്മുടെ സമൂഹത്തിലുണ്ടാക്കാൻ കഴിഞ്ഞത്. ഇത്തരം നടപടികൾ വിദ്യാഭ്യാസരംഗത്ത് നല്ല പുരോഗതിയുണ്ടാക്കുന്നുണ്ട്. എന്റെ മണ്ഡലത്തിലെ ട്രൈബൽ എം.ആർ.എസ്.-ൽ എസ്.എസ്.എൽ.സി.-ക്കും പ്ലസ് ടു-വിനും 100 ശതമാനം വിജയമാണ്. അവിടെ പഠിച്ച ഒരു കുട്ടി എസ്.എസ്.എൽ.സി.-പരീക്ഷയിൽ മുഴുവൻ വിഷയങ്ങൾക്കും എ-പ്ലസ് നേടുകയുണ്ടായി. ആദിവാസികളുടെ മക്കൾക്ക് പഠിക്കാനുള്ള എല്ലാ സൗകര്യങ്ങളും ഗവൺമെന്റ് ഒരുക്കുന്നുണ്ടെങ്കിലും കുട്ടികളെ അവിടെ ചേർക്കാതെ, മാതാപിതാക്കളെ സ്വാധീനിച്ചു ചില സ്ഥാപനങ്ങളിൽ ചേർക്കുന്നുണ്ട്. എന്റെ മണ്ഡലത്തിൽ ഇന്നലെ ഒരു സംഭവമുണ്ടായി, ഇത്തരമൊരു സ്ഥാപനത്തിൽ പഠിക്കുന്ന കുട്ടികൾ അസമയത്ത് ആ

സ്ഥാപനത്തിൽ നിന്ന് പുറത്ത് പോകുകയും ഭാഗ്യത്തിന് ഒരു ആരോഗ്യവകുപ്പ് ഉദ്യോഗസ്ഥന്റെ ശ്രദ്ധയിൽപ്പെടുകയും തക്കസമയത്ത് ഇടപെട്ട് ആ കുട്ടികളെ ആശുപത്രിയിൽ എത്തിക്കുകയും ആവശ്യമായ നടപടികൾ സ്വീകരിക്കുകയും ചെയ്തു. വനം വകുപ്പോ ട്രൈബൽ ഡിപ്പാർട്ട്മെന്റോ തദ്ദേശസ്വയംഭരണ സ്ഥാപനമോ ഈ കാര്യങ്ങളൊന്നും അറിയുന്നില്ല. അതിനാൽ ഇക്കാര്യത്തിൽ ജാഗ്രത പാലിക്കുന്നതിനാവശ്യമായ നടപടി സ്വീകരിക്കേണ്ടതുണ്ട്. എന്റെ മണ്ഡലമായ അതിരപ്പിള്ളിയിൽ ആദിവാസികൾക്ക് തൊഴിൽ നൽകുന്നതിനുവേണ്ടി, പ്രത്യേകിച്ച് കാർഷിക രംഗത്തെ സാധ്യതകൾ പ്രയോജനപ്പെടുത്താൻ ബഹുമാനപ്പെട്ട കൃഷി വകുപ്പുമന്ത്രി മുൻകയ്യെടുത്ത് അവിടെയൊരു പ്രോജക്ടിന് ഇപ്പോൾ രൂപം നൽകിയിട്ടുണ്ട്. അതിരപ്പിള്ളി ട്രൈബൽവാലി പ്രോജക്ട് എന്നാണ് അതിന്റെ പേര്. അതിന്റെ നടപടികൾ പുരോഗമിച്ചുകൊണ്ടിരിക്കുകയാണ്. ബഹുമാനപ്പെട്ട മന്ത്രിയാണ് ഇപ്പോൾ മറുപടി പറയുന്നതെന്നുള്ളതുകൊണ്ട്....., ഷോളയാറിൽ ഒരു ഗിരിജൻ സഹകരണ സംഘമുണ്ട് 200 ഏക്കർ സ്ഥലമാണ്. അവിടെകൂടി ഈ പദ്ധതി നടപ്പിലാക്കുന്നതിനുവേണ്ടി, ഇപ്പോൾ പ്രവർത്തനരഹിതമായ സഹകരണ സംഘം പ്രവർത്തിപ്പിക്കുന്നതിനും കൃഷി വകുപ്പ് നടപ്പിലാക്കുന്ന വളരെ

സാധ്യതകളുള്ള ഈ പദ്ധതി നടപ്പിലാക്കുന്നതിനാവശ്യമായ സഹായ സഹകരണങ്ങൾ ചെയ്യുന്നതിനും നടപടി സ്വീകരിക്കുമോ?

ശ്രീ. കടകംപള്ളി സുരേന്ദ്രൻ: സർ, ബഹുമാനപ്പെട്ട അംഗം 2 ചോദ്യങ്ങളാണ് ചോദിച്ചിരിക്കുന്നത്.

മി. സ്പീക്കർ: ചട്ടം 45 ഞാൻ അദ്ദേഹത്തേയും മറ്റുള്ളവരേയും ഓർമ്മിപ്പിക്കുകയാണ്, മുഖ്യ ചോദ്യത്തിൽ നിന്നോ അതിന്റെ ഉത്തരത്തിൽ നിന്നോ ഉയരുന്നില്ലെന്നോ, വിവരം ആവശ്യപ്പെടുന്നതിനു പകരം വിവരം നൽകുന്നെന്നോ ആണെങ്കിലത് നിഷേധിക്കുകയാണ് വേണ്ടത്. ഉപ ചോദ്യം ചോദിക്കുന്നത് വിവരം നൽകാൻ വേണ്ടിയല്ല, വിവരങ്ങൾ ലഭിക്കാൻ വേണ്ടിയാണ്. അദ്ദേഹം ഒരുപാട് വിവരങ്ങൾ ഇവിടെ പറയുകയാണ്.

ശ്രീ. കടകംപള്ളി സുരേന്ദ്രൻ: സർ, അദ്ദേഹം ചോദിച്ച ഒരു പ്രധാനപ്പെട്ട കാര്യം ഇന്നലെ അദ്ദേഹത്തിന്റെ മണ്ഡലത്തിലെ ഒരു ഹോസ്റ്റലിൽ താമസിച്ചിരുന്ന കുട്ടികൾ മുതിർന്ന കുട്ടികളുടെ ആക്രമണം സഹിക്കാൻ വയ്യാതെ (മുതിർന്ന കുട്ടികളും ചെറിയ കുട്ടികളും തമ്മിൽ ഹോസ്റ്റലിൽ വച്ച് നടന്ന വഴക്കിന്റെ ഭാഗമായി) ഹോസ്റ്റലധികൃതർ അറിയാതെ പുറത്തിറങ്ങി രക്ഷപ്പെടാൻ നടത്തിയ പരിശ്രമത്തെക്കുറിച്ചാണ് അദ്ദേഹം പറഞ്ഞത്. ആ

കുട്ടികളെ ഒരു ചന്തയിൽ വച്ച് ബന്ധപ്പെട്ട ആളുകൾ കാണുകയും ഈ വിവരം ബന്ധപ്പെട്ട ഉദ്യോഗസ്ഥരേയും ചൈൽഡ് ലൈനിനെയും അറിയിക്കുകയും ചെയ്തിരുന്നു. സ്ഥലം എം.എൽ.എ.-യും അതിൽ സജീവമായി ഇടപെടുകയുണ്ടായി. നമ്മുടെ സംസ്ഥാനത്ത് എല്ലായിടത്തും ഗവൺമെന്റ് മുൻകയ്യെടുത്ത് പ്രീ-മെട്രിക് ഹോസ്റ്റലുൾപ്പെടെയുള്ള സൗകര്യങ്ങൾ കുട്ടികൾക്കായി ഒരുക്കുന്നുണ്ടെങ്കിലും ചില സംഘടനകളും സ്ഥാപനങ്ങളും ഈ പട്ടികവർഗ്ഗ വിദ്യാർത്ഥികളെ അവരുടെ ഊരുകളിൽ ചെന്ന് പലതരത്തിലുള്ള വാശാനങ്ങൾ നൽകി അവരുടെ ഹോസ്റ്റലുകളിൽ കൊണ്ടുവന്ന് നിർത്തുന്ന രീതിയുണ്ട്. സർക്കാർ ഇത് ഗൗരവമായാണ് കാണുന്നത്. ഈ കുട്ടികളുടെ കാര്യത്തിൽ അവരെ പ്രീ-മെട്രിക് ഹോസ്റ്റലിലാക്കുന്നതിനുള്ള സംവിധാനമുണ്ടാക്കിയിട്ടുണ്ട്. അദ്ദേഹത്തിന്റെ രണ്ടാമത്തെ ചോദ്യം അതിരപ്പിള്ളി ട്രൈബൽ വാലി പ്രോജക്ട് അവിടെ ഗിരിജൻ സഹകരണ സംഘത്തിന്റെയൊരു ക്ഷീണത്തെ സംബന്ധിച്ചുള്ളതാണ്. അക്കാര്യം സർക്കാർ പരിശോധിക്കുന്നതാണ്.

ശ്രീ. കെ. ബാബു: സർ, പട്ടിക ഗോത്രവർഗ്ഗ കുടുംബത്തിലെ ഒരാൾക്കെങ്കിലും സ്ഥിരമായി വരുമാനമുണ്ടാക്കാൻ കഴിയുന്ന ഒരു തൊഴിൽ

നൽകുമെന്ന പദ്ധതിയെ അനുമാദിക്കുന്നു. പൊതുവിദ്യാലയങ്ങളിൽ പ്രവേശനം ലഭിക്കുന്ന പട്ടികവർഗ്ഗ വിദ്യാർത്ഥികളുടെ ഭാഷാപരമായ പ്രശ്നങ്ങൾ കാരണമുള്ള കൊഴിഞ്ഞുപോക്ക് തടയുന്നതിനാണ് ഗോത്രബന്ധു പദ്ധതി ഇവിടെ ആവിഷ്കരിച്ചിട്ടുള്ളത്. അതിലൂടെ 267 മെന്റർ ടീച്ചർമാരെയും നിയമിച്ചു കഴിഞ്ഞു, അതിനെ ഞാൻ അഭിനന്ദിക്കുന്നു. അത്തരം പട്ടികവർഗ്ഗ കോളനികളുള്ള മണ്ഡലത്തിലെ ഒരു നിയമസഭാ സാമാജികനാണ് ഞാൻ. അത് പഠനങ്ങളും മേഖലയിലാണ്. എന്നാൽ അട്ടപ്പാടിയിൽ ഉൾപ്പെടെ ഗോത്രബന്ധു പദ്ധതി പ്രകാരമുള്ള മെന്റർ ടീച്ചർമാരെ നിയമിച്ചപ്പോഴും ഏറെ പട്ടികവർഗ്ഗ വിദ്യാർത്ഥികൾ പഠിക്കുന്ന പഠനങ്ങളും മേഖലയിൽ അതിന് തയ്യാറായിട്ടില്ല. അത്തരം മെന്റർ ടീച്ചർമാരെ നിയമിക്കാൻ തയ്യാറാകുമോ ?

ശ്രീ. കടകംപള്ളി സുരേന്ദ്രൻ: സർ, ഗവൺമെന്റ് നമ്മുടെ

സംസ്ഥാനത്തുടനീളം ഗോത്രവർഗ്ഗ മേഖലയിൽ നടപ്പിലാക്കാനുദ്ദേശിക്കുന്ന പദ്ധതിയാണിത്. ഇപ്പോൾ രണ്ട് ജില്ലകളിൽ ഈ പദ്ധതി ഫലപ്രദമായി നടപ്പിലാക്കിയിട്ടുണ്ട്. മറ്റുള്ള ജില്ലകളിലും ഈ പദ്ധതി നടപ്പിലാക്കുന്നതിന് വേണ്ടി നടപടി സ്വീകരിക്കും.

ശ്രീ. സി. കെ. ഹരീന്ദ്രൻ: സർ, ഗവൺമെന്റ് നടത്തിവരുന്ന പ്രവർത്തനം

പട്ടിക ഗോത്രവർഗ്ഗ മേഖലയിൽ വലിയ പുരോഗതി വരുത്തിയിട്ടുണ്ട്. എന്റെ മണ്ഡലമായ പാറശ്ശാലയിലെ കുട്ടമലയിൽ എസ്.ടി.ഡി.ഡി.-യുടെ കീഴിൽ 1992-ൽ സ്ഥാപിതമായൊരു ഐ.ടി.ഐ. പ്രവർത്തിക്കുന്നുണ്ട്. അവിടെ ഇലക്ട്രീഷ്യൻ, കാർപ്പെന്ററി എന്നീ രണ്ട് ട്രേഡുകളിൽ പ്രവേശനം നൽകുന്നു. വനിതാ വിദ്യാർത്ഥിനികൾക്ക് കൂടി താൽപര്യമുള്ള Computer Operator Programming Assistant (COPA), Draughtsman Civil, Fashion Designing എന്നീ കോഴ്സുകൾ കൂടി ആരംഭിക്കാനും പഠിക്കുന്ന കുട്ടികൾക്ക് ഇന്ന് നൽകുന്ന വളരെ പരിമിതമായ സ്റ്റൈപ്പന്റ് വർദ്ധിപ്പിക്കുവാനും വളരെ അകലെ നിന്ന് പ്രവേശനം നേടിവരുന്ന കുട്ടികൾക്ക് താമസസൗകര്യമൊരുക്കാനുള്ള ഹോസ്റ്റൽ പണിയുന്നതിനുമുള്ള നടപടി സ്വീകരിക്കാമോ?

ശ്രീ. കടകംപള്ളി സുരേന്ദ്രൻ: സർ, ഇക്കാര്യം പ്രത്യേകം പരിശോധിച്ച്

ആവശ്യമായ നടപടി സ്വീകരിക്കാം.

ശ്രീ. എൻ. ഷംസുദ്ദീൻ: സർ, ഞാൻ വളരെ relevant ആയ ഒരു പ്രശ്നമാണ്

ബഹുമാനപ്പെട്ട മന്ത്രിയുടെ ശ്രദ്ധയിൽപ്പെടുത്തുന്നത്. ആദിവാസി

മേഖലകളിലുള്ള മോഡൽ റെസിഡൻഷ്യൽ സ്കൂളുകൾ നല്ല പ്രയോജനം

ചെയ്യുന്നുണ്ട്. അട്ടപ്പാടി മേഖലയിലെ മോഡൽ റെസിഡൻഷ്യൽ സ്കൂൾ എസ്.എസ്.എൽ.സി. പരീക്ഷയ്ക്ക് ഇത്തവണ 100 ശതമാനം വിജയമാണ് നേടിയത്. പക്ഷെ ഇപ്പോൾ മോഡൽ റെസിഡൻഷ്യൽ സ്കൂളുകളിലേക്ക് കുട്ടികളെ പ്രവേശിപ്പിക്കുന്നത് ഓൺലൈനായിട്ടാണ്. അട്ടപ്പാടിയിലുള്ള കുട്ടിക്ക് അഡ്മിഷൻ കിട്ടുന്നത് വയനാടും വയനാട്ടിലുള്ള കുട്ടിക്ക് അഡ്മിഷൻ കിട്ടുന്നത് അട്ടപ്പാടിയിലും ഇടുക്കിയിലുമാണ്. ഇത്തരത്തിൽ മറ്റ് സ്ഥലങ്ങളിൽ അഡ്മിഷൻ ലഭിക്കുന്നതുകൊണ്ട് അഞ്ചാം ക്ലാസ്സിൽ പഠിക്കുന്ന ഒരു കുട്ടി സ്വന്തം വീട്ടിൽ നിന്ന് ഇത്രയും ദൂരെ പോകാൻ തയ്യാറാകുന്നില്ല. അട്ടപ്പാടിയിലുള്ള കുട്ടിക്ക് അട്ടപ്പാടിയിലുള്ള മോഡൽ റെസിഡൻഷ്യൽ സ്കൂളുകളിലും വയനാട്ടുള്ള കുട്ടിക്ക് വയനാട്ടിലെ മോഡൽ റെസിഡൻഷ്യൽ സ്കൂളുകളിലും അഡ്മിഷൻ ലഭിക്കുന്ന രീതിയിൽ ക്രമീകരിക്കാൻ ഗവൺമെന്റ് തയ്യാറാകുമോ ?

ശ്രീ. കടകംപള്ളി സുരേന്ദ്രൻ: സർ, റെസിഡൻഷ്യൽ സ്കൂളുകൾ എന്നു പറയുന്നത് ഒരു പ്രദേശത്തുള്ള കുട്ടികളെ അവിടെത്തന്നെ നിർത്തി പഠിപ്പിക്കുന്ന സംവിധാനമല്ല. റെസിഡൻഷ്യൽ സ്കൂളുകളിൽ എല്ലാ സംവിധാനങ്ങളുമുണ്ട്. അകലെ നിന്ന് വരുന്ന കുട്ടികൾക്ക് താമസസൗകര്യം, ഭക്ഷണം, പ്രത്യേക അധ്യാപകരുടെ പരിശീലനം തുടങ്ങിയവ. നമ്മുടെ സംസ്ഥാനത്ത് വളരെ

സജീവമായിട്ടാണ് അത്തരം കാര്യങ്ങൾ നടക്കുന്നത്. കുറച്ച് അകലെ മാറിനിൽക്കുന്നതാണ് യഥാർത്ഥത്തിൽ കുട്ടികളെ സംബന്ധിച്ച് നന്നാവുക. റെസിഡൻഷ്യൽ സ്കൂളുകളുടെ സവിശേഷത അകലെ നിന്ന് വരുന്ന കുട്ടികൾക്ക് എല്ലാ സൗകര്യവും ഒരുക്കുകയെന്നുള്ളതാണ്. ഇവിടെ അദ്ദേഹം ഉന്നയിച്ച കാര്യം പരിശോധിക്കുന്നതാണ്.

ശ്രീ. ഐ. സി. ബാലകൃഷ്ണൻ: കേരളത്തിലെ എസ്.എസ്.എൽ.സി.

റിസൽട്ട് വന്നപ്പോൾ കഴിഞ്ഞകാലങ്ങളെ അപേക്ഷിച്ച് പട്ടികവർഗ്ഗ വിഭാഗത്തിൽപ്പെട്ട അനേകം കുട്ടികൾ വിജയം നേടി. ഇപ്പോഴത്തെ അലോട്ട്മെന്റ് വന്നപ്പോൾ ഇതിൽ പല കുട്ടികൾക്കും പ്ലസ് വണ്ണിലേക്ക് അഡ്മിഷൻ ലഭിക്കുന്നില്ല. പല കുട്ടികളും പ്രയാസപ്പെടുകയാണ്. ഇക്കാര്യം കേരളത്തിലെ എല്ലാ ജില്ലയിലും ചർച്ച ചെയ്യപ്പെടുകയാണ്. ഈ കുട്ടികൾക്ക് അഡ്മിഷൻ നൽകി ഇക്കാര്യം പരിഹരിക്കുന്നതിനുവേണ്ടിയുള്ള സംവിധാനം സർക്കാർ അലോചിക്കുന്നുണ്ടോ ?

ശ്രീ. കടകംപള്ളി സുരേന്ദ്രൻ: സർ, എസ്.എസ്.എൽ.സി. പാസ്സായിട്ടുള്ള

മുഴുവൻ കുട്ടികൾക്കും അഡ്മിഷൻ നൽകുന്നതിനുള്ള നടപടി പൊതുവിദ്യാഭ്യാസ വകുപ്പ് സ്വീകരിച്ചിട്ടുണ്ട്. പട്ടികവർഗ്ഗ വിഭാഗം വിദ്യാർത്ഥികളുടെ കാര്യത്തിൽ

യാതൊരു സംശയത്തിന്റേയും ആവശ്യമില്ല, എല്ലാ കുട്ടികൾക്കും അഡ്മിഷൻ നൽകുന്നതിനുള്ള നടപടി സർക്കാർ സ്വീകരിക്കും. ബഹുമാനപ്പെട്ട വിദ്യാഭ്യാസ വകുപ്പുമന്ത്രിക്ക് ഇക്കാര്യത്തെക്കുറിച്ച് കൂടുതൽ പഠയാനണ്ടാകും.

പൊതു വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ, ഇവിടെയൊരു സബ്മിഷനിൽ പ്രിയപ്പെട്ട എം.എൽ.എ.-ക്ക് ഞാൻ മറുപടി കൊടുത്തതാണ്. 20% സീറ്റ് വർദ്ധിപ്പിച്ച് ഇന്നുമുതൽ അതിന്റെ അലോട്ട്മെന്റ് ആരംഭിക്കുകയാണ്. അതിനുശേഷവും സീറ്റുകൾ കിട്ടാതെ വരികയാണെങ്കിൽ കുട്ടികളില്ലാതെ ഒഴിഞ്ഞുകിടക്കുന്ന സീറ്റുകൾ കുട്ടികൾ അധികമുള്ള ഭാഗത്തേക്ക് മാറ്റുന്നതാണ്. അങ്ങനെ മാറ്റിയിട്ടും സീറ്റ് കിട്ടാത്ത കുട്ടികൾക്ക് അഡ്മിഷണൽ ബാച്ച് കൊടുക്കുന്ന സംവിധാനമുണ്ടാക്കുമെന്ന് നിയമസഭയിൽ ഞാൻ പറഞ്ഞതാണ്. അത് ഒരിക്കൽക്കൂടി ആവർത്തിക്കുകയാണ്. ഒരു വിദ്യാർത്ഥിക്കും സീറ്റ് കിട്ടാത്ത പ്രശ്നമുണ്ടാവില്ല.

മി. ചെയർമാൻ: പട്ടികവർഗ്ഗ വിദ്യാർത്ഥികളുടെ കാര്യമാണ് ചോദിച്ചത്.

പ്രൊഫ. സി. രവീന്ദ്രനാഥ്: സർ, തീർച്ചയായിട്ടും അവർക്ക് 20% സീറ്റ് നൽകും. ആദ്യഘട്ടത്തിൽ 20% സീറ്റ് വർദ്ധിപ്പിച്ചിരുന്നു. ഇത്തവണ കോഡ് ഓഫ് കോൺടാക്ട് ഉള്ളതുകൊണ്ടാണ് നേരത്തെ സീറ്റ് വർദ്ധിപ്പിക്കാൻ

സാധിക്കാതെ വന്നത്. അങ്ങനെ 20% സീറ്റ് വർദ്ധിപ്പിച്ച് മൂന്ന് ദിവസം അവരുടെ അഡ്മിഷൻ കഴിഞ്ഞു...., പിന്നെ വയനാട്ടിൽ മാത്രമല്ല ആർക്കായാലും എവിടെയായാലും ഏത് കുട്ടിക്കും സീറ്റില്ലാത്ത പക്ഷം ആദ്യത്തെ ഓപ്ഷൻ കുട്ടികളില്ലാതെ ഒഴിഞ്ഞു കിടക്കുന്ന ബാച്ച് കഴിഞ്ഞ തവണ മലപ്പുറത്തേക്ക് മാറ്റിയതുപോലെ എവിടെയാണെന്നുവെച്ചാൽ ആ സ്ഥലത്തേക്ക് മാറ്റം. എന്നിട്ടും കുട്ടികൾക്ക് സീറ്റുകിട്ടാത്ത പ്രശ്നമുണ്ടെങ്കിൽ അഡ്മിഷണൽ ബാച്ചുകൾ കൊടുക്കുവാനുള്ള ആലോചനയുണ്ട്.

മി. സ്പീക്കർ: പ്ലീസ്... ശ്രീ. പി. കെ. ബഷീർ ഇരിക്കൂ... സഭയിലല്ലേ ബഹുമാനപ്പെട്ട മന്ത്രി ഉറപ്പ് നൽകിയത്. പിന്നെതാ ഇരിക്കൂ... സഭയിൽ ഉറപ്പ് നൽകിയിരിക്കുന്നു. അത് പാലിക്കപ്പെട്ടില്ലെങ്കിൽ അപ്പോൾ പരിശോധിക്കാം.

ഓർഡർ... ഓർഡർ.. ചോദ്യോത്തരവേള അവസാനിച്ചിരിക്കുന്നു.

(ചോദ്യോത്തരസമയം കഴിഞ്ഞു.)